

حکیم الامت مجدد الملت حضرت مولانا اشرف علی تھانوی
کی تمام مسلمانوں کے لئے

چالیس نصیحتیں



تشریح و توضیح

حضر مولانا محمد عبد القوی صاحب برکات
ناظم ادارہ اشرف العلوم حیدرآباد

ناشر

برکاء Barakaath
Book Depot

اشرف العلوم حیدرآباد

حکیم الامت مجدد الملت حضرت مولانا اشرف علی تھانوی رحمہ اللہ

کی تمام مسلمانوں کے لئے

چالیس نصیحتیں

تشریح و توضیح

حضرت مولانا محمد عبد القوی صاحب دامت برکاتہم

ناظم ادارہ اشرف العلوم حیدرآباد

ناشر

۲۸

سلسلہ مطبوعات


برکات Barakaath بک ڈپو و اشرف العلوم حیدرآباد
Book Depot

تقریظ گرامی: محسنی و مشفق طیب الامت حضرت حکیم کلیم اللہ صاحب مدظلہ العالی
خليفة وجانشين حضرت محي السنه شاه ابرار الحق صاحب رحمہ اللہ

باسمہ تعالیٰ

وہں ملکنہ
۰۹۳۲۰ ۵۹۹

وہں ہر دل
۰۵۸۵۲۲
۲۶۳۲



عزیز حکیم مولوی عبد لغوی صاحب کلمہ ربیعہ و رشیدہ
اسلام علیکم ورحمۃ اللہ وبرکاتہ

آپ کا رسالہ عزیزم علیہ المقصود کلمہ کے ذریعہ ملے
مقدمہ حرف بہ حرف سنا اور مضامین جیدہ جیدہ کئے
بہت جی خوش ہوا اور آپ کیلئے دل سے دعا نکلی
آپ نے حکیم الامت مجدد المذہب حضرت والا خانوی نور اللہ فرقہ کے
صالح کی بہت سی عمدہ شرح وراثی ہے
محکم قلب سے دعا کرتا ہوں کہ اللہ تعالیٰ آپ کی سعی کو
قبول فرمائے امت کیلئے نافع بنائے اور آپ کو
زید برقیات سے نوازے

والسلام
کریم احمد سعید

تقریظ گرامی: معظمی و مرشدی حضرت مولانا مفتی سعید احمد صاحب مدظلہ العالی پرنامہ برٹ
خلیفہ محی السنہ حضرت مولانا شاہ ابرار الحق صاحب رحمہ اللہ

23, Mullah Street,
PERNAMBUT-635 §10.

بندہ سعید احمد غفرلہ
پرنامہ برٹ

باجہ نکاحات

سبحی و محبی جناب مولانا محمد عبدالقوی صاحب زیرِ ملاحظہ
راہِ سعید علیکم ورحمۃ ربکم وبارکاتہ
عرض ہے کہ آپ کے مرتبہ رسالہ کا مسودہ موصول ہوا
بالاسنیاب مطالعہ تو نہ ہو سکا تاہم جہاں جہاں دیکھا
الحمد للہ مغیر پایا۔
حکیم الامت حضرت مولانا تقی علی علیہ الرحمۃ کے بعض افکار
کا تسبیح و تشریح کا کام اس سے قبل بھی آپ نے کیا ہے جو ماشاء اللہ
نافع و مقبول ثابت ہوئے تھے رشیدِ تعالیٰ سے قوی امید ہے کہ
یہ رسالہ بھی آپ کی دیگر کتب کی طرح انشا ہی اللہ علی و عوایٰ حلقوں
میں مقبول و منظور ہوگا اور امت مسلمہ کی کثیر افادہ کا
بایں شب بنے گا۔ ربنا تقبل منا انک انت السمیع العلم آمین

ورم

محمد عبدالقوی
ذی قبت الہم

تقریر نگرامی: برادر محترم حضرت مولانا مفتی محمد عبدالمغنی صاحب مدظلہ علیہ حضرت محی السنہ شاہ ابرار الحق صاحب رحمہ اللہ

MUFTI
MOHAMMED ABDUL MUGHNI
MAZAHARI

Principal: Madrasa Sabeelul Falah Hyd.
President: City Jamiat Ulama Hyd.

مفتی محمد عبدالمغنی مظاہری

ناظم مدرسہ سبیل الفلاح حیدرآباد
صدر شریعیہ مجلس علماء حیدرآباد

22-8-61 To 107, Lakkadkot, Chatta Bazar, Hyd. - 02 | Bandlaguda, Chandrayangutta, Hyd. - 05 (T.S.) | Ph. 9246341893 / 9440736100.

Ref..

Date:..... تاریخ:

بسم اللہ الرحمن الرحیم

الحمد لله وحده والصلوة والسلام على من لا نبى بعده اما بعد!
حکیم الامت مجدد الملت حضرت مولانا اشرف علی تھانوی نور اللہ مرقدہ اپنے وقت کے محقق عالم دین،
فقیہ و مجتہد اور مجدد ہونے کے ساتھ ساتھ شیخ طریقت اور مرشد کامل بھی تھے، ان کی تصنیفات و تالیفات، اور
مواظف و ملفوظات میں علوم و معارف کی گراں قدر موتیاں، اخلاق و احسان کے جواہر پارے، تصوف و طریقت
کے انمول خزانے پائے جاتے ہیں، ہر ایک ملفوظ سے اصلاح امت کے لئے ان کا درود دل بھی جھلکتا ہے۔

اسی اصلاح امت کی فکر میں ۴۰ نصیحتوں پر مشتمل وہ مضمون بھی ہے جو بہشتی زیور کے ساتویں حصے
میں درج ہے، جس میں دین اور دنیا کی اہم باتیں اور ہدایتیں شامل ہیں، جس کا عنوان ”ہر مسلمان کو رات دن
اس طرح رہنا چاہئے“ ہے۔ محی السنہ حضرت مولانا شاہ ابرار الحق صاحب نور اللہ مرقدہ — جن کی
حیات مبارکہ حکیم الامت و مجدد الملت کی تعلیمات کا عملی نمونہ تھی — کی ہدایت پر دعوت الحق کے مدارس میں یہ
مجموعہ طلبہ کرام کو زبانی یاد دلایا جاتا ہے، جس کی برکت سے طلبہ کی علمی و روحانی تربیت بھی ہوتی ہے۔

میری خواہش تھی کہ ان زرین نصیحتوں کو قرآنی آیات اور متعلقہ احادیث مبارکہ کے ذریعہ واضح اور
مدلل کیا جانا چاہئے تاکہ عوام و خواص کو بھرپور فائدہ ہو سکے۔ اللہ جزائے خیر عطا فرمائے۔ عزیزم و برادر م مولانا
حافظ محمد عبدالقوی صاحب سلمہ و زید مجتہد کو انہوں نے حضرت حکیم الامت، مجدد الملت کی ترجمانی کرتے ہوئے
اس ضروری اور علمی خدمت کو بہتر طریقے پر انجام دیا ہے۔ جزاء اللہ خیر الجزاء و احسنہ۔

مدارس میں طلبہ کے درمیان، خانقاہوں میں ساکین کے درمیان، مسجدوں میں نمازیوں کے درمیان
اور گھروں میں متعلقین کے درمیان روزانہ ایک ایک نصیحت اور اس کی تشریح کا معمول بنالیا جائے تو امید
ہے کہ عوام و خواص کو بے انتہاء، روحانی، سماجی فائدہ ہوگا۔ اللہ تعالیٰ اس علمی خدمت کو قبول فرمائے اور عوام
و خواص کو استفادہ کی توفیق مرحمت فرمائے۔

والسلام

الحق

۳۰/۱۱/۱۴۳۱ھ ۲۵/۶/۲۰۲۰ء

پیش گوئی کفار

بسم اللہ الرحمن الرحیم

الحمد لله وكفى وسلام على عباده الذين اصطفى اما بعد!

حکیم الامت، مجدد الملت، حضرت مولانا اشرف علی تھانوی رحمہ اللہ چودھویں صدی ہجری میں غیر منقسم ہندوستان کی ملتِ اسلامیہ کے لئے اللہ تعالیٰ کی عظیم نعمت تھے؛ انہوں نے ۱۲۸۰ھ میں اس عالمِ رنگ و بو میں قدم رکھا اور ۱۳۶۲ھ کے اواخر میں اس دارِ فانی سے عالمِ جاودانی کی طرف کوچ فرمایا، جملہ ۸۲ برس کی زندگی پائی، ان بیاسی برسوں میں سے انیس برس بچپن اور تعلیم و تعلم میں نکل گئے کیوں کہ ۱۲۹۹ھ میں دارالعلوم دیوبند سے فارغ ہوئے اور اُس وقت کے نابغہ روزگار شخصیات سے علومِ ظاہرہ کی تکمیل فرمائی، باقی ترسٹھ سال پورے کے پورے دین کی خدمت میں گزار دیئے، کیوں کہ فراغت معاً بعد کان پور شہر کے مشہور مدرسہ جامع العلوم میں تدریس اور اطراف و اکناف میں تبلیغ کا سلسلہ شروع فرمادیا تھا۔

۱۳۰۱ھ میں حج کے لئے تشریف لے گئے، حرمین شریفین کی حاضری اور وہاں کی بے پناہ نورانیت و روحانیت سے فیض یاب ہونے کے علاوہ سید الطائفہ حضرت حاجی امداد اللہ مہاجر کی رحمہ اللہ کی صحبت و معیت سے بھی خوب استفادہ کیا، یہاں تک کہ انہوں نے اس ہونہار اور باکمال مُرید کی روحانیت کو ترقی کی بلندیوں پر محسوس کرتے ہوئے چاروں سلاسلِ تصوف میں اجازت و خلافت سے سرفراز فرمایا، نہ صرف خلافت بلکہ اپنی ہجرت اور رفقاء کی شہادت کے بعد بے فیض و خاموش پڑی اپنی خانقاہ و فیض گاہ تھانہ بھون موسوم بہ ”دکانِ معرفت“ کی نیابت بھی عطا فرمائی اور بہت بہ جافر مائی۔

حکیم الامتؒ نے اپنے شیخ کی اس ہدایت کی تکمیل کرنے کے لئے شہرِ کانپور کی شہرہٴ ملک درس گاہ ”جامع العلوم“ کی علمی و تدریسی مشغولیات کو خیر باد کہتے ہوئے اپنے وطن اور شیخ کی قیام گاہ تھانہ بھون کی ایک بہت چھوٹی مگر بہت ہی بابرکت مسجد میں علومِ ظاہرہ اور فیوضِ باطنہ کی نشر و اشاعت کا کام شروع فرمادیا۔

شیخ وقت کی توجہات اور مُرید باصفا و باوفا کی مخلصانہ ذات نے حق تعالیٰ شانہ کی توفیق و تقدیر سے ایک چھوٹے سے پس ماندہ دیہات اور ایک چھوٹی سی مگر تاریخی مسجد میں وہ کوشش و مقناطیست پیدا کی کہ ہندوستان کے طول و عرض سے لوگ کھچے کھچے چلے آئے، تاریخ گواہ ہے کہ جو آیا وہ ذرہ سے آفتاب بن کر ہی گیا، خانقاہ تھانہ بھون سے علم و تحقیق، تصنیف و تالیف، وعظ و نصیحت، فقہ و فتویٰ، معرفتِ الہی اور اصلاح و تربیت کا کون سا کام ہے جو نہ ہوا تھا، واقعی وہ اپنی ذات میں انجمن اور شخصیت میں ایک جہاں تھے؛ رمزی اٹاوی نے بالکل صحیح کہا تھا۔

مفسر، محدث، مجتہد، عالم، حافظ و تاری

بایں اوصاف شہرت سے بری اظہار سے عاری

واقعہ یہ ہے کہ مسلک و مشربِ دیوبند کی صحیح ترجمانی اور وضاحت و اشاعت کا کام حکیم الامت حضرت تھانوی رحمہ اللہ اور اُن کے جلیل القدر اور وسیع العلم خلفاء کے ذریعہ جتنا ہوا وہ اگر انصاف سے دیکھا جائے تو کسی اور سے نہ ہو سکا، ذَالِکَ فَضْلُ اللّٰهِ یَوْمَئِذٍ مِّنْ یَّشَاءُ آپ رحمہ اللہ امت کے خواص و عوام سب کی صلاح و فلاح کے لئے ہر وقت بے چین رہتے تھے، اسی بے چینی نے آپ سے سیکڑوں کی تعداد میں نہایت اہم موضوعات پر تصنیفی کام کروایا، ہزاروں فتاویٰ جاری کروائے، ہزاروں وعظ اور ملفوظات کہلوائے جو بفضلِ تعالیٰ سب کے سب محفوظ اور مراجع عام و خاص ہیں، ایک کتاب آپ نے بالخصوص مسلم خواتین کی ضروری تعلیم و تربیت کے لئے ”بہشتی زیور“ کے نام سے مرتب فرمائی تھی، جس سے بلاشبہ لاکھوں خواتین کی زندگیاں خوش اعتقادی اور حُسنِ عمل کا مظہر بنیں، معاملات و معاشرت میں نکھار اور تہذیب میں سُدھار آیا، اسی کتاب کے ساتویں حصے میں ”مُریدوں بلکہ تمام مسلمانوں کو

اس طرح رہنا چاہیئے، کے عنوان سے دین کی چالیس اہم باتوں کی طرف توجہ دلائی ہے۔
 راقم السطور کو اپنے بڑوں کی بہ دولت بچپن ہی میں ان باتوں کو یاد کرنے کی توفیق ملی جو
 عمر کے ہر حصے میں کام آتے رہے، بلکہ مرور زمانہ کے ساتھ ساتھ اس کی قدر و منزلت میں بھی
 اضافہ ہوتا رہا، جی چاہتا تھا کہ ان کا رآمد اور نہایت مفید دینی باتوں کو قدرے تشریح کے ساتھ
 مرتب کر دوں تاکہ بہ طور نصاب کے طالبانِ تربیت اور سالکانِ راہِ خدا کو پڑھایا جائے اور عمل
 کا پابند بنایا جائے، چنانچہ کئی مرتبہ یہ کام شروع کیا، کبھی بہت طویل ہو جانے کی وجہ سے
 روک دیا اور کبھی نامکمل رہ کر ضائع ہو گیا، لیکن اس مرتبہ داعیہ اس قدر شدید ہوا کہ ایک سفر کے
 دورانِ ایئر پورٹ ہی پر ایک نوٹ بک خرید کر دورانِ سفر ہی کئی نمبرات کا کام کر لیا اور واپسی
 کے بعد ترجیحی طور پر توجہ دے کے اس کا کام بتوفیق اللہ تعالیٰ مکمل کر لیا۔

میں نہایت ممنون و مشکور ہوں مخدومی و محسنی حضرت اقدس حکیم کلیم اللہ صاحب مدظلہ العالی
 کا کہ میں نے لاک ڈاؤن کی وجہ سے وائس ایپ کے ذریعہ رسالہ بھیج کر تقریظ کی گزارش کی تو
 حضرت والا نے پہلے مختصر اُسُن کر تقریظ اور دعاؤں سے نوازا، پھر اپنی مبارک مجالس میں
 حاضرین کو تھوڑا تھوڑا کر کے یہ رسالہ مکمل سنایا، میرے لئے اس سے بڑھ کر اطمینان اور
 سعادت کی کیا بات ہو سکتی تھی؟ حق تعالیٰ ان کا سایہ شفقت ہم خدام پر صحت و سلامتی کے
 ساتھ تادیر قائم رکھیں، آمین۔


حق تعالیٰ سے دعا ہے کہ وہ صاحبِ نصح کے اخلاص اور اُمتِ محمدیہ علی صاحبہا افضل
 الصلوٰات وازکی التحیات کے تئیں سوز دروں کی برکت سے اس رسالے کو اُمت کے حق میں
 نافع اور راقم سطور کی مغفرت کا وسیلہ بنائے۔ آمین۔ والصلوٰۃ علی النبی الکریم

محمد عبدالقوی غفرلہ

۱۱/شوال المکرم ۱۴۴۱ھ

شبِ یکشنبہ، دورانِ لاک ڈاؤن

بسم اللہ الرحمن الرحیم



ضرورت کے موافق دین کا علم حاصل کرنا؛ خواہ کتاب پڑھ کر یا عالموں سے پوچھ پاچھ کر!

علم دین حاصل کرنے کو نمبر ایک پر اس لئے رکھا کہ علم کے ذریعہ ہی عمل کی صحیح صورت اور ہر کام کا پسندیدہ طریقہ معلوم ہوتا ہے، علم ہی نہ ہو تو آدمی یا تو وہ کام کرے گا ہی نہیں اور اگر کرے گا تو اس کا پتہ نہیں ہوگا کہ معتبر و مقبول ہو رہا ہے یا نہیں؟ اس لئے کہ اللہ تعالیٰ نے جہاں اپنے بندوں کو کوئی کام کرنے کا حکم دیا ہے وہیں اُس کے کرنے کا بہتر اور پسندیدہ طریقہ بھی بتلایا ہے، اب ایک آدمی کو مثلاً نماز پڑھنا ضروری ہونے کا علم نہیں ہے تو وہ نماز پڑھے گا ہی نہیں، اور اگر اس کا علم تو ہے مگر اس کے پڑھنے کے مسنون و مقبول طریقے کا علم نہیں ہے تو پڑھے گا مگر اپنی عقل سے یا دوسروں کی دیکھا دیکھی پڑھے گا، ایسی نماز ضروری نہیں ہے کہ اللہ تعالیٰ کے ہاں قبول بھی ہو، اور اگر قبول نہ ہوئی تو پھر محنت بھی گئی ثواب بھی نہ ملا، ایسے پڑھنے سے فائدہ کیا ہوا؟ اس لئے ایک مسلمان کے لئے سب سے مقدم اور سب سے اہم کام جو ہے وہ علم دین حاصل کرنے کا کام ہے؛ اسی وجہ سے حضرتؑ نے پہلی بات جو مسلمانوں کے لئے ضروری قرار دی وہ ”علم دین کا حاصل کرنا“ ہے۔

قرآن و حدیث — جو ہمارے دین کا اصل سرچشمہ ہیں — میں دین کا علم حاصل کرنے کی بہت سخت تاکید کی گئی ہے، قرآن کریم میں فرمایا گیا ہے:

إِقْرَأْ بِاسْمِ رَبِّكَ الَّذِي خَلَقَ ① خَلَقَ
الْإِنْسَانَ مِنْ عَلَقٍ ② إِقْرَأْ وَرَبُّكَ
الْأَكْرَمُ ③ الَّذِي عَلَّمَ بِالْقَلَمِ ④
عَلَّمَ الْإِنْسَانَ مَا لَمْ يَعْلَمْ ⑤
(سورة العلق: ۱ تا ۵)

پڑھو اپنے پروردگار کا نام لے کر، جس
نے سب کچھ پیدا کیا، اس نے انسان کو
جسے ہوئے خون سے پیدا کیا، پڑھو اور
تمہارا پروردگار سب سے زیادہ کرم والا
ہے، جس نے قلم سے تعلیم دی، انسان کو
اس بات کی تعلیم دی جو وہ نہیں جانتا تھا۔

دوسری جگہ فرمایا:

فَسْأَلُوا أَهْلَ الذِّكْرِ إِنْ كُنْتُمْ
لَا تَعْلَمُونَ ⑥ (سورة الانبياء: ۷۰)

اگر تمہیں خود علم نہیں ہے تو نصیحت کا علم
رکھنے والوں سے پوچھ لو۔

تیسری جگہ فرمایا:

فَإِنْ تَنَازَعْتُمْ فِي شَيْءٍ فَرُدُّوهُ إِلَى
اللَّهِ وَالرَّسُولِ إِنْ كُنْتُمْ تُؤْمِنُونَ
بِاللَّهِ وَالْيَوْمِ الْآخِرِ ⑦ ذَلِكَ خَيْرٌ
وَأَحْسَنُ تَأْوِيلًا ⑧ (سورة النساء: ۵۹)

پھر اگر تمہارے درمیان کسی چیز میں
اختلاف ہو جائے تو اگر واقعی تم اللہ اور
یوم آخرت پر ایمان رکھتے ہو تو اُسے اللہ
اور اس کے رسول کے حوالے کر دو، یہی
طریقہ بہتر ہے اور اس کا انجام بھی سب
سے بہتر ہے۔

پہلی آیت میں پڑھنے کا حکم دیا گیا ہے، یہ قرآن کریم کی سب سے پہلی وحی ہے یا کہنے
کہ سلسلہ وحی کی پہلی قسط ہے، اس پہلی وحی میں علم حاصل کرنے کا حکم دے کر اللہ تعالیٰ نے خود
ہی بتلادیا کہ اسلام میں علم حاصل کرنے کی کتنی اہمیت ہے، اور ظاہر ہے کہ آیت میں پڑھنے
سے اصلاً قرآن کریم یعنی احکامات الہیہ کو پڑھنا اور سیکھنا ہی مراد ہے، پس معلوم ہوا کہ
علم دین کا حصول ہر مسلمان پر لازم اور ضروری ہے۔

دوسری آیت میں یہ بتلایا گیا ہے کہ علم حاصل کرنے کا طریقہ سوال ہے اس لئے کہ علم

خود سے حاصل نہیں ہو جاتا، بذریعہ مطالعہ بھی اگرچہ علم حاصل ہو جاتا ہے مگر اس کا معتبر ہونا غیر یقینی ہوتا ہے، اس کے برخلاف جو علم استاذ سے اور عالم سے حاصل ہو وہ اطمینان بخش اور معتبر علم ہوتا ہے، اس لئے فرمایا کہ اگر تمہیں نہیں معلوم ہے تو علماء سے معلوم کر لو، یہی علم حاصل کرنے کا سب سے اچھا اور آسان طریقہ ہے۔

تیسری آیت میں بتایا جا رہا ہے کہ کسی معاملے میں یا کسی مسئلے میں عوام کے درمیان کوئی اختلاف پیدا ہو جائے تو انہیں چاہیئے کہ اللہ تعالیٰ اور اس کے رسول ﷺ کی طرف رجوع کریں، اور جب نبی (ﷺ) پردہ فرما جائیں تو ان کے دین کے ماہرین یعنی علماء کرام کی طرف رجوع کریں تاکہ وہ کتاب و سنت میں غور کر کے اس مسئلے کا صحیح جواب فراہم کریں؛ اس آیت سے بھی معلوم ہوا کہ ہر عمل سے پہلے علم ہے اور علم بھی معتبر لوگوں یعنی ایسے علماء کے ذریعہ حاصل کرنا چاہیئے جو کتاب و سنت کے ماہر ہوں۔

ان تین آیتوں کے علاوہ اور بھی بہت سی آیات علم دین کی اہمیت و ضرورت پر روشنی ڈالتی ہیں، جہاں تک نبی کریم ﷺ کی تعلیمات کا تعلق ہے تو آپ نے بھی صحابہ کرامؓ کو علم دین حاصل کرنے کی بار بار تاکید کی ہے اور مختلف طریقوں سے علم دین کی تحصیل کی ضرورت کو اجاگر فرمایا ہے، ارشاد ہے:

طَلَبُ الْعِلْمِ فَرِيضَةٌ عَلَى كُلِّ مُسْلِمٍ (ابن ماجہ: ۸۱)

معلوم ہوا کہ بہ قدر ضرورت علم دین کا حاصل کرنا اسلام کے بنیادی احکام میں داخل اور تمام مسلمانوں پر فرض عین ہے، کوئی مسلمان اس سے مستثنیٰ نہیں ہے۔

نیز ایک طویل حدیث امام منذریؒ نے نقل کی ہے جس سے معلوم ہوتا ہے کہ آپ ﷺ نے ضروری دینی علم حاصل کرنے کے لئے صرف ایک سال کی مہلت دی ہے، اس کے بعد عذاب الہی کے نازل ہونے کی وعید سنائی ہے۔ (الترغیب والترہیب: ۱۰۷۸)

انہی وجوہ سے حضرت حکیم الامتؒ نے سب سے پہلی نصیحت بہ قدر ضرورت علم دین

حاصل کرنے کی فرمائی ہے اور ساتھ ہی اس کے دو طریقے بھی بتلا دئے، ۱۔ خواہ کتاب پڑھ کر یعنی باقاعدہ طور پر یا ۲۔ عالموں سے پوچھ پوچھ کر یعنی زبانی طور پر۔ مطلب یہ ہے کہ جن کی عمر اور فرصت میں گنجائش ہے وہ باقاعدہ طور پر اساتذہ کے ذریعہ تعلیمی نصاب پورا پڑھیں اور جن کی عمر اور فرصت میں گنجائش نہیں وہ علماء سے تعلق رکھیں جب موقع ملے تھوڑا تھوڑا علم حاصل کرتے رہیں اور جب ضرورت پیش آئے مسائل معلوم کر لیا کریں۔



سب گناہوں سے بچے

گناہ زندگی کے مقصد کو متاثر کرتا ہے، گناہ کی حقیقت حق تعالیٰ کی نافرمانی اور اس کے حق تعظیم کی خلاف ورزی ہے، گناہ چھوٹا ہو یا بڑا، ظاہری ہو یا باطنی آدمی کے دین اور تعلق مع اللہ کو برباد کرنے والا ہے، اس لئے حضرتؑ نے علم دین حاصل کرنے کی ترغیب کے فوراً بعد اس کا ذکر فرمایا ہے۔

علم — یعنی قرآنی و نبوی علم — دو چیزوں کی طرف آدمی کی راہ نمائی کرتا ہے، ۱۔ کیا کیا کام کرنے چاہئیں، ۲۔ کن کن کاموں سے بچنا چاہیئے، ایک کو معروفات دوسرے کو منکرات کہتے ہیں، دوسرے الفاظ میں معروفات نیکی کا اور منکرات بدی اور گناہوں کا نام ہے۔

ایک مسلمان ہونے کی حیثیت سے ہمیں دونوں حکموں کو بجالانا ہے، کیوں کہ دونوں کے مجموعے کو اسلام کہا جاتا ہے، قرآن وحدیث میں بندوں کو دونوں باتوں کی طرف برابر توجہ دلائی گئی ہے، اُن پر عمل کرنے کا اور اُن کی تبلیغ کا حکم دیا گیا ہے اور ساتھ ساتھ دیا گیا ہے۔

ارشادِ خداوندی ہے:

تم وہ بہتر اُمت ہو جو لوگوں کے فائدے کے لئے وجود میں لائی گئی ہو، تم نیکی کی تلقین کرتے ہو، برائی سے روکتے ہو اور اللہ پر ایمان رکھتے ہو، اہل کتاب ایمان لاتے تو یہ اُن کے حق میں کہیں بہتر ہوتا، ان میں سے کچھ تو مومن ہیں مگر ان کی اکثریت نافرمان ہے۔

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَتُؤْمِنُونَ بِاللَّهِ ۚ وَلَوْ آمَنَ أَهْلُ الْكِتَابِ لَكَانَ خَيْرًا لَهُمْ ۚ مِنْهُمْ الْمُؤْمِنُونَ وَأَكْثَرُهُمُ الْفَاسِقُونَ ﴿۱۱۰﴾

(سورۃ ال عمران: ۱۱۰)

ایک اور جگہ ہے:

وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَأُولَٰئِكَ هُمُ الْمُفْلِحُونَ ﴿۱۰۳﴾ (سورۃ ال عمران: ۱۰۳)

ایک دوسری جگہ فرمایا:

يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَيُسَارِعُونَ فِي الْخَيْرَاتِ ۚ وَأُولَٰئِكَ مِنَ الصَّالِحِينَ ﴿۱۱۳﴾

(سورۃ ال عمران: ۱۱۳)

یہ لوگ اللہ پر اور آخرت کے دن پر ایمان رکھتے ہیں، اچھائی کی تلقین کرتے اور بُرائی سے روکتے ہیں اور نیک کاموں کی طرف لپکتے ہیں، یہ وہ لوگ ہیں جن کا شمار صالحین میں ہے۔

دیکھئے! پہلی آیت میں اس امت کی خصوصیت اور فرض منصبی و ذمہ داری کا ذکر کیا گیا ہے کہ اُن کا کام اور اُن کی پہچان ہی یہ ہے کہ وہ انسانیت کے درمیان اچھی باتوں کو پھیلانے اور بُری باتوں سے منع کرتے اور روکتے رہتے ہیں۔ دوسری آیت میں اس امت کو سبہ طور

خاص حکم دیا گیا ہے کہ اگر تم یہود و نصاریٰ جیسے بُرے انجام سے اپنے کو بچانا چاہتے ہو تو تمہارے درمیان ایک جماعت ہمیشہ امر بالمعروف نہی عن المنکر کے فریضے کو انجام دیتی رہے، اس سلسلے میں یاد دہانی اور مذاکرہ کرتی رہے۔ تیسری آیت میں یہود و نصاریٰ میں سے بعض لوگوں کی۔ جو امر بالمعروف و نہی عن المنکر کا فریضہ انجام دیتے رہے۔ تعریف کرتے ہوئے انہیں مومن اور صالح بندے قرار دیا گیا ہے۔

اس سے معلوم ہوا کہ انسان زندگی میں اچھے بُرے سب ہی کام کرتا رہتا ہے، اسلام سکھاتا ہے کہ اچھے کام کرو بُرے کام مت کرو، جب علم آجائے گا تو اچھے بُرے کی تمیز ہو جائے گی، چنانچہ ایک عقل مند اور ایمان دار بندہ کو جیسے جیسے اچھی باتیں معلوم ہوتی جائیں گی کرتا چلا جائے گا اور جیسے جیسے بُری باتوں کا علم ہوتا جائے گا اُن سے بچتا اور دور ہوتا چلا جائے گا، اسی کا نام اسلام اور فرماں برداری ہے جس سے مقصد حیات کی تکمیل ہوتی ہے۔ اگر کوئی آدمی اس کے برخلاف کرتا ہے یعنی اچھے کام چھوڑ دیتا ہے اور بُرے کام کرتا ہے تو وہ گنہ گار اور نافرمان ہے، اور زندگی کے مقصد کو کھوٹا کرنے والا ہے، نیکی نہ کرنا بھی گناہ ہے، بُرائی کا مرتکب ہونا بھی گناہ ہے، ظاہر ہے کہ گنہ گار۔ خواہ نیکی نہ کرنے کا مجرم ہو خواہ بدی اور بُرائی کا مرتکب ہو۔ کامیابی کے اعتبار سے بڑے خطرے میں ہے، اس لئے ہر مومن کو گناہ سے بچنے کا اہتمام کرنا بہت ضروری ہے۔

گناہ کا تعلق تمام اعمال سے ہے، اور اعمال تین طرح کے ہوتے ہیں: ۱۔ اعمالِ قلب: دل سے سرزد ہونے والے اعمال، ۲۔ اعمالِ زبان: زبان سے سرزد ہونے والے اعمال، ۳۔ اعمالِ جوارح: یعنی جسم کے ظاہری اعضاء سے سرزد ہونے والے اعمال! اب مثلاً دل کو صبر و شکر کرنے کا حکم ہے وہ بے صبری اور ناشکری کرے تو یہ گناہ ہے، دل کو حسد اور کینے سے منع کیا گیا ہے پھر بھی وہ کسی سے حسد رکھے یا کینہ رکھے تو یہ گناہ ہے، اسی طرح زبان کو مثلاً تلاوتِ قرآن کا حکم دیا گیا ہے مگر وہ قرآن سیکھنا اور تلاوت کرنا نہیں چاہتی تو یہ زبان کا گناہ ہے، جھوٹ، غیبت وغیرہ سے روکا گیا ہے مگر زبان ان امور کا ارتکاب کرتی ہے تو یہ زبان کا گناہ

ہے، اسی طرح مثلاً آنکھ کو، کان کو، ہاتھ، پیر، پیٹ اور شرم گاہ سے متعلق کچھ کرنے کے احکام ہیں کچھ بچنے کے، تو اگر یہ اعضاء کرنے کے کاموں کو قصداً ترک کرتے ہیں اور بچنے کے کاموں میں مبتلا ہوتے ہیں تو یہ اعضاء و جوارح کے گناہ ہوتے ہیں۔^۱

خلاصہ یہ ہے کہ مومن کو ایجابی اور سلبی ظاہری اور باطنی دونوں قسم کے گناہوں سے بچتے رہنے کی ہر ممکن کوشش کرتے رہنا چاہئے، حق تعالیٰ کا ارشاد ہے:

وَذَرُوا ظَاهِرَ الْإِثْمِ وَبَاطِنَهُ ۖ إِنَّ
الَّذِينَ يَكْسِبُونَ الْإِثْمَ سَيُجْزَوْنَ
بِمَا كَانُوا يَعْتَرِفُونَ ﴿۱۲۰﴾

اور تم ظاہری اور باطنی دونوں قسم کے
گناہوں کو چھوڑ دو، یہ یقینی بات ہے کہ جو
لوگ گناہ کماتے ہیں انہیں ان جرائم کی
جلد ہی سزا ملے گی، جن کا وہ ارتکاب کیا
کرتے تھے۔

(سورة الانعام: ۱۲۰)



اگر کوئی گناہ ہو جائے تو فوراً توبہ کر لے۔

جب انسان اللہ تعالیٰ کی معرفت و عظمت کے مد نظر تمام گناہوں سے بچنے کی ممکن کوشش کرنے لگتا ہے تو اللہ تعالیٰ اس کو ضرور کامیابی نصیب فرماتے ہیں اور اپنی خاص مدد شامل حال فرماتے ہیں، تاہم چوں کہ انسان خیر و شر یعنی بھلائی اور بُرائی کا مرکب ہے اور نفس و شیطان کی سازشوں اور حملوں کی زد میں ہے اس لئے کبھی کبھی غفلت ہو کر اللہ تعالیٰ کی کسی نافرمانی اور گناہ کا سرزد ہو جانا بھی ممکن ہے، کیوں کہ انبیاء علیہم السلام کے علاوہ کوئی انسان گناہ سے معصوم نہیں

^۱ تفصیل ”جزاء الاعمال“ نامی کتاب میں دیکھی جاسکتی ہے اور گناہوں سے واقفیت کے لئے ”ستر بڑے گناہ“ نامی کتاب پڑھی جاسکتی ہے۔

ہے، اس لئے حق تعالیٰ شائد نے بندوں کے لئے اپنے فضل سے توبہ کا راستہ کھلا رکھا ہے، گویا اللہ تعالیٰ بندوں سے یوں فرما رہا ہے کہ میرے بندو! پہلے توبہ کی کوشش کرو کہ کوئی نافرمانی اور گناہ کا صدور ہی نہ ہو، پھر بھی اگر کبھی چوک ہو جائے اور کوئی گناہ کر بیٹھو تو پھر بلا تاخیر معافی مانگ کر مجھے راضی کر لو۔

اس سے معلوم ہوا کہ توبہ بندوں کے لئے اللہ تعالیٰ کی بڑی رحمت ہے، واقعی اگر یہ رحمت و نعمت نہ ہوتی تو ہم بندے برباد ہی ہو جاتے، قہر الہی سے بچنے کی کوئی صورت نہ ہوتی، توبہ کے بارے میں ارشاد بانی ہے:

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ ۖ وَكَانَ اللَّهُ عَلِيمًا حَكِيمًا ﴿١٤﴾
(سورة النساء: ۱۴)

اللہ نے توبہ قبول کرنے کی جو ذمہ داری لی ہے وہ ان لوگوں کے لئے ہے جو نادانی سے بُرائی کر ڈالتے ہیں پھر جلد ہی توبہ کر لیتے ہیں، چنانچہ اللہ ان کی توبہ قبول کر لیتا ہے اور اللہ ہر بات کو خوب جاننے والا بھی ہے حکمت والا بھی ہے۔

اس سے بھی آگے بڑھ کر یہ ارشاد فرمایا:
إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۖ وَكَانَ اللَّهُ غَفُورًا رَحِيمًا ﴿٤٠﴾
(سورة الفرقان: ۴۰)

ہاں مگر جو کوئی توبہ کر لے، ایمان لے آئے، اور نیک عمل کرے تو اللہ تعالیٰ ایسے لوگوں کی برائیوں کو نیکیوں میں تبدیل کر دے گا، اور اللہ بہت بخشنے والا، بڑا مہربان ہے۔

ایک اور جگہ فرمایا:

وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ ﴿٣١﴾
(سورة النور: ۳۱)

اور اے مومنو! تم سب اللہ کے سامنے توبہ کرو تا کہ تمہیں فلاح نصیب ہو۔

ان آیاتِ مبارکہ سے معلوم ہوتا ہے کہ آدمی اگر اپنی نادانی اور نفس و شیطان کے بہکاوے میں آکر حق تعالیٰ شانہ جیسے عظیم و کریم رب کی نافرمانی کر بیٹھے اور گناہ کا مرتکب ہو جائے تو اس سے مایوس نہ ہونا چاہئے، ندامت اور شرمندگی کے ساتھ اور قبولیت کے پورے یقین کے ساتھ دستِ دعا اٹھا کر معافی مانگ لینی چاہئے کہ ”اے کریم! میں تیری عظمت کا حق ادا کرنے میں ناکام ہو گیا ہوں مگر میں کہاں جاؤں سوائے تیرے کوئی میرا نہیں ہے پس تجھ ہی سے درگزر کی التجا کرتا ہوں، تیرے ہی حضور گڑگڑاتا ہوں مجھے معاف فرمادے“۔ تو اللہ تعالیٰ فوراً معاف فرمادیتے ہیں اور آدمی کا دل اس گناہ کی ظلمت سے پاک صاف ہو جاتا ہے۔

ایک حدیث میں ہے کہ:

التائب من الذنب کمن لا ذنب له گناہ سے توبہ کرنے والا ایسا ہے جیسے اس نے کوئی گناہ ہی نہ کیا ہو۔ (ابن ماجہ: ۴۲۵۰)

اس لئے توبہ میں تاخیر نہ کرنا چاہیئے، بلکہ توبہ کرتے ہی رہنا چاہیئے کیوں کہ ہم بندے غفلت و نسیان کے شکار ہیں، پتہ نہیں کب کیا گناہ ہو جائے اور پتہ بھی نہ چلے، اس لئے توبہ کرتے رہنا چاہیئے۔

ہر ایک کا حق ادا کرے، کسی کو زبان یا ہاتھ سے تکلیف نہ دے، کسی کی بُرائی نہ کرے۔

اسلام میں حقوق العباد کی بڑی اہمیت ہے، ایک اعتبار سے اس کو حقوق اللہ پر بھی فوقیت حاصل ہے، یعنی اس اعتبار سے کہ حقوق اللہ تو اللہ تعالیٰ معافی مانگنے پر بلکہ بغیر معافی مانگے بھی محض اپنے لطف و کرم سے بخش دیتا ہے لیکن حقوق العباد میں اس کا معاملہ یہ ہے کہ جن کا حق ہے انہی سے معاف کرانے کا مطالبہ فرماتا ہے، یوں بخشش کے اعتبار سے حقوق العباد کا معاملہ زیادہ سنگین ہے، باقی حقوق اللہ کی عظمت اور ان کا احترام یقیناً اس کی شان کے مطابق اہم ہے۔

بہر حال حضرت فرما رہے ہیں کہ ہر ایک کا حق ادا کرے، اس میں اللہ تعالیٰ اور اس کے رسول ﷺ کے حقوق بھی داخل ہیں باقی تمام اہل حقوق کے حقوق بھی شامل ہیں۔ اسلام ایک کامل و مکمل دین ہے، اس میں اللہ تعالیٰ سے لے کر بندوں تک، پھر بندوں میں انسانوں سے لے کے جانوروں تک کے حقوق اپنے ماننے والوں پر لازم کئے گئے ہیں، حضرتؒ کا ہی ایک رسالہ ”حقوق الاسلام“ کے نام سے ہے، حقوق العباد کی تفصیل کے لئے اس کا مطالعہ کرنا کافی ہے، اس سے تمام لوگوں کے حقوق کا علم ہوگا، پھر جب علم ہوگا تو عمل کی طرف بھی توجہ ہوگی، یوں زندگی میں دین صحیح معنوں میں آتا چلا جائے گا۔ میں یہاں صرف عنوانات درج کر رہا ہوں تاکہ حقوق کے پہلوؤں کا اندازہ ہو سکے کہ ہم پر آخر کس کس کا حق ہے؟

اللہ تعالیٰ کے حقوق، پیغمبر کے حقوق، صحابہ و اہل بیت کے حقوق، علماء و مشائخ کے حقوق، والدین کے زندگی میں حقوق، والدین کے انتقال کے بعد کے حقوق، دادا، دادی، نانا، نانی کے حقوق، اولاد کے حقوق، دودھ پلانے والی انا کے حقوق، سوتیلی ماں کے حقوق، بہن بھائی کے حقوق، رشتہ داروں کے حقوق، زوجین کے حقوق، حاکم اور رعایا کے حقوق، سسرال والوں کے حقوق، پڑوسیوں کے حقوق، عام مسلمانوں کے حقوق، یتیموں اور ضعیفوں کے حقوق، مہمان کے حقوق، دوستوں کے حقوق، غیر مسلموں کے حقوق، جانوروں کے حقوق، اپنے نفس کے حقوق وغیرہ۔

ان عنوانات ہی سے آپ اندازہ کر سکتے ہیں کہ اسلام میں حقوق کی کتنی اہمیت ہے، اور اگر آپ ان حقوق کی تفصیل معلوم کریں اور اس کے بعد مسلم سماج کی صورت حال پر ایک نظر ڈالیں تو پتہ چل جائے گا کہ کس قدر بے باکی اور آزادی سے ایک دوسرے کے حقوق تلف کئے جا رہے ہیں، ان حقوق کے مطالبات ہی کو لے کر آپس کی نا اتفاقیوں اور ناخوش گواریاں عام ہو گئی ہیں، ہر شخص یہ چاہتا ہے کہ میں تو کسی کے حق کی پروا نہ کروں مگر دوسرا میرا حق ادا کرتا رہے، حالاں کہ نبی کریم ﷺ نے جو طریقہ سکھایا ہے وہ اس کے بالکل برعکس ہے، آپ ﷺ فرماتے ہیں ”دوسروں کے حقوق ذمہ داری سے ادا کر دو، اور اپنے حقوق جو دوسروں پر ہیں اسے ان سے طلب کرنے کے بجائے اللہ تعالیٰ سے طلب کر لو“

اس نمبر میں ایک بات یہ ارشاد فرمائی گئی کہ ہر ایک کا حق ادا کرنا چاہیے اور ظاہر ہے کہ حق ادا تب ہو سکے گا جب کہ اس کو جانا بھی جائے، بغیر جانے کیسے ادا ہوگا، معلوم ہوا کہ حقوق کی تفصیل کا علم بھی حاصل کرنا چاہیے؛ دوسری بات اسی نمبر میں یہ بتلا رہے ہیں کہ کسی کو زبان یا ہاتھ سے تکلیف نہ دے۔

حدیث پاک میں نبی کریم ﷺ کا ارشاد ہے:

المسلم من سلم المسلمون من لسانه
حقیقی مسلمان وہی ہے جس کی زبان اور

ہاتھ کی تکلیف سے دوسرے مسلمان

محفوظ رہیں۔

ویدہ (بخاری: ۱۵)

زبان یا ہاتھ سے مراد قول و فعل ہے، یعنی ایسی باتیں نہ کرے جو دوسروں کی تکلیف کا سبب ہوں، اسی طرح ایسا کام بھی نہ کرے جس سے کسی کو تکلیف پہونچے، مومن کو ہر ایک کے حق میں رحمت اور ہر کسی کا خیر خواہ بن کر رہنا چاہیئے۔

تیسری بات یہ ہے کہ کسی کی بُرائی نہ کرے، یعنی نہ سامنے نہ پیچھے، قرآن کریم میں دونوں کو مذموم اور بُرا عمل بتلایا گیا ہے۔

وَيْلٌ لِّكُلِّ هُمَزَةٍ لُّمَزَةٍ ① (سورۃ الہمزہ: ۱۰) بڑی خرابی ہے اُس شخص کی جو پیٹھ پیچھے

دوسروں پر عیب لگانے والا، (اور) منہ

پر طعن دینے کا عادی ہو۔

تمسخر، غیبت، بہتان اور تہمت، چغلی، لگائی بجھائی، بدزبانی و سخت کلامی، تحقیق و بے آبروئی، لعن طعن بد دعا وغیرہ سب چیزیں برائی کرنے میں ہی داخل ہیں۔

۵

مال کی محبت اور نام کی خواہش نہ رکھے،

نہ بہت اچھے کھانے کپڑے کی فکر میں رہے۔

محبت قلبی لگاؤ کو کہتے ہیں، اس کی دو قسمیں ہیں، ۱۔ طبعی ۲۔ عقلی؛ پہلی قسم غیر اختیاری ہے، دوسری ہمارے اختیار میں ہے، مثلاً دولت اور شہرت سے طبعی طور پر محبت کا ہونا ہمارے قابو میں نہیں ہے، اس لئے اس کا مواخذہ بھی نہیں ہے خواہ کتنی شدید ہو، مگر انہیں چیزوں کو عقلاً محبوب رکھنا اختیاری معاملہ ہے، یعنی دل جتنا بھی دولت یا شہرت کی طرف مائل ہو عقل سے ہم اس کو بُرا سمجھتے اور اس کے خلاف عمل کرتے ہیں تو یہ کافی ہے، اور اگر عقل سے

بھی اسے اچھا سمجھتے اور اسی کی چکر میں رہتے ہیں یہاں تک کہ حلال و حرام کی تمیز بھی نہیں کرتے یا ان میں اس طرح مشغول رہتے ہیں کہ بندگی کے تقاضوں کو بھی فراموش کر بیٹھتے ہوں تو پھر یہ مذموم صفت اور قابلِ اصلاح مرض ہے۔

اللہ تعالیٰ کا ارشاد ہے:

وَإِنَّهُ لِحُبِّ الْخَيْرِ لَشَدِيدٌ ①

اور حقیقت یہ ہے کہ وہ (یعنی کافر) مال کی محبت میں بہت پکا ہے۔

(سورۃ العنکبوت: ۸)

نبی کریم ﷺ نے ارشاد فرمایا:

ہر امت کے لئے ایک آزمائش ہے اور میری امت کی آزمائش مال ہے۔

(ترمذی: ۴۹۲)

ایک اور موقع پر فرمایا:

دنیا سے بچو اور عورتوں سے بچو۔

فاتقوا دنیا و اتقوا النساء

(فیض القدیر: ۱/۱۷۲)

یعنی مال کمانے میں بے راہ روی اور عورتوں کی بے جا باتوں میں آنے سے بچو۔

حُبِّ مال کی طرح حُبِّ جاہ یعنی منصب و مرتبہ اور شہرت کی طلب بھی بہت خطرناک اور قابلِ اصلاح بیماری ہے، آدمی جس قدر محدود تعلقات والا ہو گا عافیت و سلامتی میں رہے گا، اور جس قدر شہرت و منزلت پاتا جائے گا خطرات و مشکلات میں گھرتا چلا جائے گا، با اوقات دین و ایمان محفوظ رکھنا بھی مشکل ہو جاتا ہے، بالخصوص اس دور میں تو مرتبہ و شہرہ ہلاکت ہی کا سبب ہو گیا ہے؛ ہاں! اللہ پاک بندے کی طلب و چاہت کے بغیر محض اپنی قبولیت اور رضامندی کی وجہ سے کسی کو شہرت و قبولیت عام نصیب فرمادیں تو یہ ان کے انعامات میں سے نقد انعام ہے، ایسے بندوں کو وہ مبتلائے کبر و عجب اور مجرمِ ظلم و جبر ہونے سے خود ہی بچا لیتے ہیں، خلاصہ یہ ہے کہ نام و نمود اور مرتبہ و مقام کا طلب گار نہ بنے، اپنے کام میں عاجزی و بندگی کے ساتھ لگا رہے، سوائے حق تعالیٰ کی رضا و خوش نودی کے کسی اور چیز کی خواہش نہ رکھے، پھر

حق تعالیٰ جو عطا فرمائیں اُن کا کرم اور انعام ہے جو سراسر خیر ہے۔

نبی کریم ﷺ نے دونوں مرضوں کی مذمت اپنے ایک ارشاد گرامی میں اسی طرح جمع کر کے بیان فرمادی ہے:

ما ذئبان جائعان أرسلا في غنم
بافسد لها من حرص المرء على ماله
وشرفه لدينه
دو بھوکے بھیڑیے بکریوں کے ریوڑ کا اتنا
نقصان نہیں کرتے جتنا آدمی کی مال
ومنصب کی حرص اس کے دین کا نقصان
کرتی ہے۔ (ترمذی: ۵۰۷/۴)

اس نمبر میں جو دوسری بات بیان فرمائی گئی ہے کہ بہت اچھے کھانے پکڑے کی فکر میں نہ رہے تو یہ مرض بھی حبّ جاہ و منصب کے مرض ہی سے پیدا ہوتا اور اسی کا لازمی اثر ہوتا ہے، اگر دولت و شہرت کی طلب نکل جائے گی تو اس کے اثرات بھی خود بہ خود ختم ہو جائیں گے، باقی حق تعالیٰ نے کسی کو نعمتیں اور نعمتوں کے اسباب عطا فرما رکھے ہیں تو اگر وہ بنا کسی غرور و گھمنڈ اور بغیر کسی ریاء و دکھلاوے کے محض شکر گزاری کے جذبات سے اچھا کھاتا پہنتا اور رہتا ہے تو اس میں کوئی حرج نہیں بلکہ اللہ تعالیٰ کو پسند ہے کہ وہ اپنے بندوں کو اپنی عطا کردہ نعمتوں کو برتنا ہوادیکھے۔

ان الله يحب ان يری اثر نعمته على
عبده (فیض القدير: ۳۸۷/۲)
یقیناً اللہ تعالیٰ اپنی نعمتوں کا اثر اپنے
بندوں پر دیکھنا چاہتا ہے۔



اگر اس کی خطا پر کوئی ٹو کے تو اپنی بات نہ بنائے، فوراً اقرار اور توبہ کر لے۔

آدمی خطا و نسیان کا پتلا ہے، بھول چوک اور غلطیوں کا ہو جانا اس کے لئے کوئی عیب نہیں ہے لیکن غلطیوں پر اصرار کرنا، انہیں بُرا نہ سمجھنا، اس کی جانب توجہ دلانے پر خوش دلی سے قبول نہ کر لینا اور بحث و مباحثہ اور تاویل و توجیہ کے ذریعہ اُسے برحق جتانے کی بے جاسعی کرنا یہ عادتیں عیوب ہیں اور بدترین مرض ہیں، ان کی اصلاح دین کی درستگی کے لئے بہت ضروری ہے۔

نبی کریم ﷺ نے تکبر کی تعریف ہی یہ فرمائی ہے:

الكبر بطن الحق و غمط الناس
تکبر حق کو قبول نہ کرنا اور لوگوں کو حقیر سمجھنا
(مسلم: ۱/۹۳) ہے۔

اس سے معلوم ہوا کہ غلطی تسلیم نہ کرنا اور کٹ جتنی کے ذریعہ اسی پر اصرار کرنا حقیقی تکبر ہے اور تکبر بدترین رذائل میں سے ہے، اس مرض نے ابلیس کو مقبولیت کے مقام سے گرا کر مردود و منحوس بنا دیا تھا۔

حدیث پاک میں ہے:

لا یدخل الجنة من کان فی قلبه
وہ شخص جنت میں داخل نہ ہوگا جس کے
مثقال ذرة من کبر (مسلم: ۱/۹۳)
دل میں ذرہ برابر بھی کبر ہوگا۔

بہر حال! کسی کا اپنی غلطی پر ٹوکنا ہمیں بُرا نہ لگنا چاہیے، بلکہ خوشی اور شکرے کے ساتھ قبول کر لینا چاہیے، پھر اگر اُس نے کسی واقعی غلطی پر ٹوکا ہے تو فوراً اس غلطی کی اصلاح و درستگی کر لینا چاہیے یا آئندہ نہ کرنے کا ارادہ کر لینا چاہیے، اور اگر اس نے غلط فہمی سے ٹوکا ہے تو اس کی توجہ دہانی کا شکریہ ادا کرتے ہوئے صحیح بات سے تہذیب کے ساتھ مطلع کر دینا چاہیے تاکہ اس کی غلط فہمی دور ہو جائے اور اپنے اندر بھی کبر نہ پیدا ہونے پائے۔

گناہ ہو جانا جتنی افسوس ناک بات ہے گناہ کے بعد ندامت کا نہ ہونا اور توبہ کی طرف توجہ نہ ہونا اس سے بھی زیادہ خطرناک صورتِ حال ہے، اس لئے کہ اگر یہی حالت رہی تو آدمی گناہ کا عادی ہو جاتا ہے اور اس کا دل زنگ پر زنگ لگتے رہنے کی وجہ سے تباہ اور اللہ تعالیٰ کی خشیت و محبت سے محروم ہوتا چلا جاتا ہے، اس لئے آدمی کو چاہیے کہ جیسے ہی کوئی غلطی سرزد ہو جائے۔ خواہ خود سے احساس ہو جائے یا کوئی اور توجُّہ دلائے۔ تو فوراً ندامت و شرمندگی کے احساسات کے ساتھ رجوع الی اللہ ہو کر معافی تلافی اور اپنے اعمال نامے کی صفائی کر لے، اس طرح دنیا میں بھی سکون مل جائے گا اور آخرت کی ذلت و رسوائی سے بھی بچنے میں کامیاب ہو جائے گا۔



بہ غیر سخت ضرورت کے سفر نہ کرے،
 سفر میں بہت سی باتیں بے احتیاطی کی ہو جاتی ہیں،
 بہت سے نیک کام چھوٹ جاتے ہیں، وظیفوں میں
 خلل پڑ جاتا ہے، وقت پر کوئی کام نہیں ہو پاتا۔

مقولہ مشہور ہے ”السفر كالسقر“ حالاں کہ سفر میں بہت سے دینی و دنیوی منافع بھی ہیں، جیسے دعوتِ دین اور تبلیغِ اسلام کی ضرورت سے کئے جانے والے اسفار، حج و عمرہ کا سفر، جہاد فی سبیل اللہ کے لئے سفر، رشتہ داروں کے حقوق کی ادائیگی کے لئے سفر، ایسے اسفار یقیناً نافع ہیں، اسی طرح کاروباری ضرورت کے لئے کئے جانے والے اسفار میں بھی بہت فوائد و مصالح موجود ہیں، اسی وجہ سے حضرت والاؒ نے مطلقاً سفر سے منع نہیں فرمایا بلکہ بہ غیر سخت ضرورت کے سفروں میں نکلنے سے منع فرمایا ہے، اس لئے کہ حضر میں یعنی گھر پر انسان کے لگے بندھے معمولات ہوتے ہیں، خصوصاً سالکین اور خدامِ دین کی ذمہ داریاں اور معمولات تو اور بھی زیادہ ہوتے ہیں، اور معمولات کی پابندی بڑی خیر و برکت کا سبب بنتی ہے لیکن جب آدمی سفر میں نکلتا ہے تو یہ سارے معمولات متاثر ہو جاتے ہیں اگرچہ سفر میں شریعت کی طرف سے بڑی رعایتیں اور سہولتیں دی گئی ہیں، نیز مسافر کو گھر پر کئے جانے

والے نفل اعمال کا اجر بھی۔ نہ کر سکنے کے باوجود۔ ملتا رہتا ہے تاہم جو برکت پابندی میں ہے اور جو عافیت اپنے مقام پر رہنے میں ہے اس سے محرومی ضرور ہو جاتی ہے جو ایک طرح بے اطمینانی اور بے چینی کا سبب بن کر جمعیتِ خاطر کی دولت سے محروم کر دیتی ہے، اس لئے سفر شدید ضرورت ہی پر کرے، معمولی وجوہات سے یا محض یاروں دوستوں کے تقاضوں پر ہرگز سفر نہ کرے تاکہ ان نقصانات سے بچ سکے جن کا ذکر اس نمبر میں حضرت نے خود فرمایا ہے۔ یعنی بے احتیاطی کے کاموں کا ہو جانا، نیک کاموں کا چھوٹ جانا، وظیفوں اور معمولات میں فرق پڑ جانا اور ہر کام کا بے وقت ہونا وغیرہ۔



نہ بہت ہنسے نہ بہت بولے، خاص کر نامحرم سے بے تکلفی کی باتیں نہ کرے۔

زیادہ ہنسنا بولنا دل کے امراض میں سے ہے، اور وہ دل کو مردہ و بے نور بنا دیتا ہے، نبی کریم ﷺ کا ارشاد گرامی ہے:

لا تكثر الضحك فان كثرة الضحك تميت القلب
زیادہ مت ہنسو، اس لئے کہ زیادہ ہنسنا
دل کو مردہ کر دیتا ہے۔

(ترمذی: ۴۷۸۴)

خود آپ ﷺ بہت باوقار رہا کرتے تھے، بہت ہنسنا تو دور کی بات ہے کبھی بکھار ہی کم ہی لوگوں نے آپ کو ہنستا ہوا دیکھا ہے، ہاں خوشی و مسرت کے موقعوں پر خوش ہونا فطری امر ہے اور دل کی خوشی چہرہ پر عیاں ہو ہی جاتی ہے، چناں چہ ایسے موقعوں پر آپ بھی مسرور

ہوتے، خدا کا شکر بجالاتے اور دل کی یہ کیفیت چہرہ مبارک پر تبسم کی صورت میں ظاہر ہو جاتی، بلکہ آپ کی ایک مسکراہٹ ناظرین کے دلوں کے غم دور کر جاتی اور حاضرین پر خوشیاں لٹا جاتی، کبھی دندان مبارک بھی کھل جاتے تھے، جو رات کو دن کر جاتے اور دن کی روشنی بڑھا دیتے مگر غافلوں اور بے حسوں کی طرح ہنسنا ہنسنا آپ ﷺ کا پسندیدہ مشغلہ نہ تھا، ہمیں بھی اس سے احتراز کرنے کی ضرورت ہے۔

دوسری بات بہت نہ بولنے کی ہے تو جس شخص کو اس بات کا یقین ہے کہ زبان سے نکلنے والی ہر بات توی جائے گی تو وہ شخص یقیناً بہت بولنے کی حماقت کبھی نہیں کر سکتا۔ علماء فرماتے ہیں کہ اعمال تین طرح کے ہیں: ۱۔ لسانی، ۲۔ قلبی، ۳۔ بدنی! اور تینوں قیامت کے دن تولے جائیں گے، لسانی اعمال اقوال ہیں، اور زبان کے ذریعہ کم از کم بیس بڑے گناہ ہو جاتے ہیں،^۱ پس معلوم ہوا کہ بہت بولنا بہت مسئولیت کا سبب ہے اور کون عقل مند ہے کہ بلا وجہ اپنی مسئولیت میں اضافہ کرتا رہے، قرآن کریم میں ارشادِ ربانی ہے:

مَا يَلْفِظُ مِنْ قَوْلٍ إِلَّا لَدَيْهِ رَقِيبٌ
عَتِيدٌ ۝۱۸ (سورۃ ق: ۱۸)

انسان کوئی لفظ زبان سے نکال نہیں پاتا
مگر اس پر ایک نگران مقرر ہوتا ہے، ہر
وقت (لکھنے کے لئے) تیار!

ایک اور جگہ فرمایا:

أَمْ يَحْسَبُونَ أَنَّا لَا نَسْمَعُ سِرَّهُمْ
وَنَجْوَاهُمْ ۖ بَلَىٰ وَرُسُلْنَا لَدَيْهِمْ
يَكْتُبُونَ ۝۸۰ (سورۃ الزخرف: ۸۰)

کیا انہوں نے یہ سمجھ رکھا ہے کہ ہم اُن کی
خفیہ باتیں اور ان کی سرگوشیاں نہیں
سُنّتے؟ نیز ہمارے فرشتے اُن کے پاس
ہیں، وہ سب کچھ لکھتے رہتے ہیں۔

ایک جگہ منافقین کی مذمت میں فرمایا:

سَنَكْتُبُ مَا قَالُوا وَقَتْلَهُمُ
الْأَنْبِيَاءَ بِغَيْرِ حَقٍّ ۖ وَنَقُولُ ذُوقُوا
عَذَابَ الْحَرِيقِ ﴿٨٨﴾ (سورۃ ال عمران: ۱۸۱)

ہم اُن کی یہ بات بھی (ان کے اعمال
نامے میں) لکھ لیتے ہیں، اور انہوں نے
انبیاء کو جو ناحق قتل کیا ہے، اس کو بھی اور
(پھر) کہیں گے کہ: ”دہکتی آگ کا مزہ
چکھو“۔

معلوم ہوا کہ ہماری زبان سے نکلنے والے اقوال و کلمات سب اعمال ہیں اور اعمال کی
جزابھلی یا بُری یقیناً سامنے آنے والی ہے، پس ہر گفتگو سے قبل غور کر لینا چاہیے کہ اس کی
ضرورت ہے یا نہیں؟ اور اگر ہے تو مناسب اور بہ قدر ضرورت ہے یا نہیں؟ اس کے بعد بولنا
چاہئے تاکہ بات قیامت میں حساب دینے کے وقت اور خود اس دنیا میں بھی بول دینے کے
بعد شرمندگی اور پشیمانی کا سبب نہ بنے، نبی کریم ﷺ کا ارشاد گرامی ہے:

من كان يؤمن بالله واليوم الآخر
فليقل خيراً أو ليصمت
جو اللہ پر اور قیامت کے دن پر ایمان
رکھتا ہے اُسے چاہیئے کہ بولے تو بھلی بات
بولے ورنہ خاموش رہے۔ (بخاری: ۱۰/۴۴۵)

تیسری ہدایت اس نمبر میں یہ ہے کہ بہ طور خاص نامحرموں سے یعنی جن سے پردہ کرنا
شرعاً ضروری ہے بے تکلفی اور بے احتیاطی کی باتیں نہیں کرنا چاہیئے، کیوں کہ اس کا انجام کسی
سنگین گناہ یا ناجائز تعلق کی صورت میں ظاہر ہو سکتا ہے، حدیث میں ہے:

وزنا اللسان المنطق
زبان بھی زنا کرتی ہے اور اس کا زنا نامحرم
سے گفتگو کرنا ہے۔ (بخاری: ۶۲۴۳)

جس حرکت کو نبی کریم ﷺ نے از قبیل زنا قرار دیا ہو سمجھا جاسکتا ہے کہ وہ کس قدر
مذموم حرکت ہوگی، آج گھروں میں ان باتوں کا اہتمام تو کیا کرتے شرعی پردے جیسے فریضے
پر عمل کرنے سے بھی اچھے اچھے دین دار کہلائے جانے والے گھرانے اور افراد محسروم ہیں،

حالاں کہ ازواجِ مطہرات کو تک اللہ تعالیٰ نے پردہ کا حکم دیا، وہ بھی اس وقت جب کہ اُن کے زمانے میں اس اُمت کے سب سے اچھے عمل اور مضبوط ایمان والے لوگ رہا کرتے تھے، ارشاد فرمایا:

فَلَا تَخْضَعْنَ بِالْقَوْلِ فَيَطْمَعَ الَّذِي
فِي قَلْبِهِ مَرَضٌ وَقُلْنَ قَوْلًا
مَعْرُوفًا ﴿۳۲﴾ (سورۃ الاحزاب: ۳۲)

لہذا تم نزاکت کے ساتھ بات مت کیا کرو، کبھی کوئی ایسا شخص بے حبالاچ کرنے لگے جس کے دل میں روگ ہوتا ہے، اور بات وہ کہو جو بھلائی والی ہو۔

اس سے آپ اندازہ کیجئے کہ اسلامی تعلیمات نے انسانی فطرت کا کس قدر لحاظ رکھا ہے، غیر عورتوں سے بے ضرورت بولنا اسی طرح عورتوں کا غیر مردوں سے بے تکلف گفتگو کرنا اگر عہد نبوی میں اور صحابہ و صحابیات جیسے ایمان والے طبقے میں فطرتاً مضر ہو سکتا ہے تو بے حیائی و بے احتیاطی کے اس دور میں کتنا نقصان دہ اور اخلاق سوز عمل ہو سکتا ہے، اگر ہم اپنے سماج کی کوئی آبرو اور عزت بنائے رکھنا چاہتے ہیں تو اس ہدایت پر عمل بہت ضروری ہے، کم از کم سالکین راہِ خدا تو اپنا دامنِ تقویٰ اس خطرے سے محفوظ رکھنے کا اہتمام کرتے رہیں، ورنہ برسوں کی ریاضات و عبادات کا نورِ نفس کے ایک ہی حملے میں ضائع و برباد ہو جائے گا۔

یاد رہے کہ جس طرح نامحرم عورتوں سے بے تکلفی کا تعلق دین و اخلاق کے لئے ستمِ قاتل ہے اسی طرح بلکہ اس سے کہیں زیادہ مردوں اور نو عمر بچوں سے قرب اور بے تکلفی بھی خطرناک ہے، مشائخ نے سالکین کو اس سے بہت ڈرایا ہے، کیوں کہ ایک شریف اور دین پسند آدمی عورتوں کی طرف میلان کے انجام سے ڈرتا ہے مگر مردوں کی طرف میلان سے اتنا زیادہ خوف نہیں محسوس کرتا، نتیجہً اس سے زیادہ رُسوائی میں گرتا ہے۔ اعاذنا اللہ منہ

کسی سے جھگڑا تکرار نہ کرے۔

جھگڑا بدترین بلا اور تمام امن و سکون کا غارت گر ہے، لڑائی جھگڑے سے زیادہ آدمی کی سلامتی اور سکون کو کوئی اور چیز تباہ نہیں کرتی، نبی کریم ﷺ کا ارشاد گرامی ہے:

انَّ ابْغَضَ الرِّجَالِ اِلَى اللّٰهِ الْاَلَدُ
سے زیادہ ناپسند آدمی وہ ہے جو سخت
الْخَصْمُ (بخاری: ۱۰۶/۵)
جھگڑا لہو۔

ایک اور موقع پر فرمایا:

من ترک المراء و هو محق بنی له
جو شخص حق پر رہنے کے باوجود جھگڑا چھوڑ
(قصر) فی وسط الجنة
دے اس کے لئے وسطِ جنت میں ایک
محل بنایا جاتا ہے۔ (ابن ماجہ: ۱۹/۱)

اور یہ تو سب ہی کو معلوم ہے کہ شبِ قدر کی تعیین جھگڑے ہی کی نحوست سے اٹھائی گئی، اسی طرح تکرار یعنی بحث و مباحثہ بھی بڑا ہی مذموم و ناپسندیدہ عمل ہے، اکثر اس کا انجام بغض و عناد کی صورت میں ظاہر ہوتا ہے جو اور بڑی مصیبت ہے۔ نبی کریم ﷺ کو دونوں باتیں ناپسندیدہ تھیں، قرآن کریم میں بعض منافقین کا ذکر کرتے ہوئے فرمایا گیا ہے:

وَمِنَ النَّاسِ مَنْ يُعْجِبُكَ قَوْلُهُ فِي
اور لوگوں میں ایک وہ شخص بھی ہے کہ
الْحَيٰوةِ الدُّنْيَا وَيُشْهَدُ اللّٰهُ عَلَى مَا فِي
دنوی زندگی کے بارے میں اس کی
قَلْبِهِ ۚ وَهُوَ الَّذِي الْخَصَامُ ۝۱۰۰ وَإِذَا تَوَلَّى
باتیں تمہیں بڑی اچھی لگتی ہیں، اور جو کچھ

سَعَى فِي الْأَرْضِ لِيُفْسِدَ فِيهَا وَيُهْلِكَ
الْحَرْثَ وَالنَّسْلَ ۚ وَاللَّهُ لَا يُحِبُّ
الْفُسَادَ ﴿٢٠٥﴾ (سورة البقرة: ۲۰۵)

اس کے دل میں ہے اُس پر وہ اللہ کو گواہ بھی
بناتا ہے، حالاں کہ وہ (تمہارے)
دُشمنوں میں سب سے زیادہ کٹر ہے، اور
جب اُٹھ کر جاتا ہے تو زمین میں اس کی
چلت پھرت اس لئے ہوتی ہے کہ وہ اس
میں فساد مچائے، اور فصلیں اور نسلیں تباہ
کرے، حالاں کہ اللہ فساد کو پسند نہیں کرتا۔

معلوم ہوا کہ جھگڑا تکرار روئے زمین کے فساد و بد امنی کا سبب ہے، اور اللہ تعالیٰ اپنے
بندوں کو زمین میں امن و اطمینان عطا فرمانا چاہتا ہے تاکہ وہ اللہ تعالیٰ کی بندگی کے حقوق سکون
سے ادا کر سکیں۔

جھگڑے دو طرح کے ہوتے ہیں ایک تو قولی یعنی بحث و مباحثہ خواہ مذہبی و دینی امور
میں ہوں یا معاشرتی و کاروباری امور میں بحث و مباحثے کا انجام بالآخر بغض و عداوت اور
ضرب و قتل کی صورت میں ظاہر ہوتا ہے، پھر کیا کیا ہو سکتا ہے بتلانے کی ضرورت نہیں؛ قرآن
کریم میں فرمایا گیا ہے:

وَلَا تَنَازَعُوا فَتَفْشَلُوا وَتَذْهَبَ
رِيحُكُمْ وَاصْبِرُوا ۚ إِنَّ اللَّهَ مَعَ
الصَّابِرِينَ ﴿٢١٦﴾

اور آپس میں جھگڑا نہ کرو، ورنہ تم کمزور
پڑ جاؤ گے، اور تمہاری ہوا اُکھڑ جائے گی
اور صبر سے کام لو، یقین رکھو کہ اللہ صبر

(سورة الانفال: ۲۱۶) کرنے والوں کے ساتھ ہے۔

ایک مرتبہ صحابہ کرامؓ کہیں بیٹھ کر تقدیر کے مسئلے میں مباحثہ کر رہے تھے، اتنے میں
آپ ﷺ وہاں تشریف لے آئے تو سخت غضب ناک ہوئے اور فرمایا: ”تم لوگوں کو انہی
باتوں کا حکم دیا گیا ہے؟، پچھلی امتیں انہی بحثوں میں ہلاک ہوئی ہیں، میں تمہیں سخت تاکید
کرتا ہوں، میں تمہیں سخت تاکید کرتا ہوں کہ ان بحثوں میں نہ پڑو“ (ترمذی: ۳۳۲) بہر حال
جھگڑا تکرار سے بچنا بیسیوں آفتوں سے بچنے کا سبب ہے۔

شرع کا ہر وقت خیال رکھے۔

شرع اور شریعت کے ایک ہی معنی ہیں، شریعت احکام خداوندی اور قانونِ الہی کو کہتے ہیں، اور اُن احکام کی عملی شکل کا نام سنت ہے، دونوں تعریفیں ایک دوسرے کے لئے بھی استعمال ہوتی ہیں، سنت شریعت ہے، شریعت سنت ہے، یہ عمومی تعریف ہے، اصولی تعریف اپنی جگہ اہل علم کے لئے اہمیت رکھتی ہے، ہماری یہ زندگی بندگی کی آزمائش اور امتحان کے لئے وضع کی گئی ہے، یہ آزمائش ہمیں ایک مخصوص طرزِ زندگی اور وضعِ حیات کا پابند کئے بغیر نہیں ہو سکتی تھی، اس لئے اللہ تعالیٰ نے اپنے بعض بندوں کو منتخب کر کے وہ خاص احکام اُن پر نازل کئے اور ان کے ذریعہ اپنے تمام بندوں کو پابند کیا کہ وہ ایسی ہی زندگی گزارنے کا اہتمام کر کے ابدی زندگی میں اپنی مرضی والی حیات کا انعام جیت لیں، اور اگر وہ ایسا نہ کریں تو امتحان میں ناکام ہو جائیں گے، جس کا لازمی نتیجہ آخرت کی رُسوائی اور عذابِ دوزخ کی صورت میں سامنے آئے گا۔

ارشادِ بانی ہے:

جب میری ہدایتیں تم لوگوں کے پاس آئیں گی تو جو لوگ میری ہدایت کی پیروی کریں گے، ان کو نہ کوئی خوف ہوگا اور نہ وہ کسی غم میں مبتلا ہوں گے۔

فَإِمَّا يَأْتِيَنَّكُمْ مِّنِّي هُدًى فَمَنْ تَبَعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٨﴾ (سورۃ البقرہ: ۳۸)

ایک دوسری جگہ ارشاد فرمایا:

فَالَّذِينَ آمَنُوا بِهِ وَعَزَّرُوهُ وَنَصَرُوهُ
وَاتَّبَعُوا النُّورَ الَّذِي أُنْزِلَ مَعَهُ
أُولَٰئِكَ هُمُ الْمُفْلِحُونَ ﴿٥٤﴾

(سورۃ الاعراف: ۱۵۷)

چناں چہ جو لوگ اس (نبی) پر ایمان
لائیں گے، اُس کی تعظیم کریں گے، اُس
کی مدد کریں گے، اور اُس کے ساتھ جو
نور اُتارا گیا اس کے پیچھے چلیں گے، تو
وہی لوگ فلاح پانے والے ہوں گے۔

ان آیتوں سے دو باتیں صاف معلوم ہوتی ہیں، ایک یہ کہ شریعت کا مقصد بسندگی کی
آزمائش ہے، دوسرے یہ کہ شریعت کی اتباع ہی میں دنیا و آخرت کی فوز و فلاح مُضمّن ہے،
پس مسلمانوں کو چاہیے کہ ہر کام میں سب سے پہلے یہ معلوم کریں کہ شریعت میں یہ کام درست
ہے یا نہیں؟ اگر درست نہیں تو طے کر لیں کہ ہمیں ہرگز یہ کام نہیں کرنا ہے، خواہ نفس پر کتنا ہی
گراں کیوں نہ گذرے، اور اگر درست ہے تو اب یہ معلوم کریں کہ اس کام کی تعمیل و تکمیل کا
مسنون طریقہ کیا ہے؟ جو طریقہ مسنون ہے اسی کے مطابق اس عمل کو انجام دیں، خلاف سنت
طریقوں کو اختیار کرنے سے سختی کے ساتھ بچیں خواہ زمانہ اُسے پسند کرتا ہو یا ناپسند!
نبی کریم ﷺ کا صاف و صریح ارشاد ہے:

ترکت فیکم أمرین لن تضلوا ما
تمسکتہم بہما: کتاب اللہ، وسنة نبیہ -
ﷺ - (موطا امام مالک: ۲/۸۹۹)
میں نے تمہارے درمیان دو چیزیں
چھوڑی ہیں، اللہ کی کتاب، اور اس کے
نبی کا طریقہ، جب تک تم اس سے چمٹے
رہو گے گم راہ نہ ہو گے۔

اسی طرح فرمایا:

علیکم بسنتی وسنة الخلفاء
الراشدین المہدیین
تم پر لازم ہے میری سنت اور میرے
ہدایت یاب خلفاء راشدین کی سنت (پر
عمل کرنا) (مسند احمد: ۴/۱۲۶)

نیز فرمایا:

اتبعوا السواد الاعظم فانہ من شد
 شذفی النار (مشکوٰۃ: ۵۵/۳)
 (اختلافات امت کے وقت علماء کی)
 بڑی جماعت یعنی جمہور علماء کا اتباع کرو،
 اس لئے کہ جو جماعت سے علاحدہ ہوگا
 وہ جہنم میں جائے گا۔

ان سب روایات سے پتہ چلا کہ شریعت نام ہے کتاب و سنت اور اجماع امت کا، اور
 شریعت میں عقیدہ و عمل دونوں داخل ہیں، خلاصہ یہ ہے کہ اپنا عقیدہ، عبادت، معاملات
 و معاشرت اور باہمی حقوق تمام امور میں شرعی احکام کا احترام اور ان پر عمل اپنے لئے ضروری
 سمجھیں، بہ قدر ضرورت ان باتوں کا علم حاصل کریں اور اپنا عمل اس کے موافق بنائیں۔ یہی
 کامیابی کا راستہ ہے۔



عبادت میں سستی نہ کرے۔

جب زندگی کا مقصد ہی بندگی ہے تو اس میں سستی و کاہلی کی کیا گنجائش نکل سکتی ہے؟ اسی
 لئے حدیث میں فرمایا گیا ہے:

المؤمن القوی خیر و احب الی اللہ
 من المؤمن الضعیف و فی کل
 خیر احرص علی ما ینفعک
 و استعن باللہ و لا تعجز
 طاقت و راور صحت مند مسلمان اللہ تعالیٰ
 کے نزدیک کم زور مسلمان سے بہتر اور
 محبوب ہے، ویسے تو سب ہی مسلمان
 اچھے ہیں۔ اپنے فائدے کی چیزوں کو
 حاصل کرنے کی ہمت کرو، اللہ تعالیٰ سے
 مدد لو، سستی و عاجزی مت دکھاؤ۔
 (مسلم: ۲۰۵۲/۴)

پچھلی امتوں کے تذکرہ میں ارشاد ربانی ہوا ہے:

وَكَايْنٍ مِّنْ نَّبِيٍّ قَتَلَ مَعَهُ رِبِّيُّونَ
كَثِيرٌ ۖ فَمَا وَهَنُوا لِمَا أَصَابَهُمْ فِي
سَبِيلِ اللَّهِ وَمَا ضَعُفُوا وَمَا
اسْتَكَانُوا ۗ وَاللَّهُ يُحِبُّ الصَّابِرِينَ ﴿١٣٦﴾

(سورۃ آل عمران: ۱۳۶)

اور کتنے سارے پیغمبر ہیں جن کے ساتھ
مل کر بہت سے اللہ والوں نے جنگ کی!
انہیں اللہ کے راستے میں جو تکلیفیں
پہنچیں ان کی وجہ سے نہ انہوں نے
ہمت ہاری، نہ وہ کمزور پڑے اور نہ
انہوں نے اپنے آپ کو جھکایا، اللہ ایسے
ثابت قدم لوگوں سے محبت کرتا ہے۔

مومن چوں کہ اپنی زندگی کا مقصد عبادت و بندگی ہی سمجھتا ہے اس لئے اس کے واسطے
عبادت میں چُستی اور ذوق و شوق کا پیدا ہو جانا بہت آسان ہے، کتنے ہی لوگ ہیں جو آج بھی
بڑے ذوق و شوق اور پورے ایثار و مجاہدے کے ساتھ دین پر چلتے ہیں، بالخصوص عبادات
واجبہ و نافلہ سب کا اہتمام کرتے ہیں حتیٰ کہ اُن کی عبادتوں میں استقامت پر نہ سفر کی
صعوبتیں اثر انداز ہوتی ہیں اور نہ مرض کی مشقتیں انہیں بے ہمت کرتی ہیں، نہ ہی معاش کی
تنگی انہیں غافل کر پاتی ہے، اس کے برخلاف منافق کا حال یہ ہے کہ وہ چوں کہ زندگی
کا مقصود دنیا کی نعمت و راحت اور شہرت و منصب سمجھا ہوا ہے اس لئے ان چیزوں کے حصول
میں تو صبح و شام ایک کر دیتا ہے مگر اللہ کے سامنے کھڑے ہونے اور عبادت کرنے کی جب
بات آتی ہے تو بچنے کی صورتیں ڈھونڈھتا اور چھپنے کے راستے نکالتا ہے، ارشادِ ربانی ہے:

وَإِذَا قَامُوا إِلَى الصَّلَاةِ قَامُوا
كُسَالَى ۖ يُرَآءُونَ النَّاسَ
وَلَا يَذْكُرُونَ اللَّهَ إِلَّا قَلِيلًا ﴿١٣٧﴾

(سورۃ النساء: ۱۳۷)

اور جب یہ لوگ نماز کے لئے کھڑے
ہوتے ہیں تو کسمساتے ہوئے کھڑے
ہوتے ہیں، لوگوں کے سامنے دکھاوا
کرتے ہیں، اور اللہ کا ذکر تھوڑا ہی
کرتے ہیں۔

چند بکریاں ہوں اور وہ انہیں چرانے کے لئے کسی جنگل یا پہاڑ کے دامن میں چلا جائے صبح سویرے نکل جاتا ہوا اور رات دیر گئے گھر پہنچ پاتا ہو۔ (بخاری: ۶۹/۱)

ظاہر ہے کہ ایسی صورت میں وہ صحرا کی تنہائی کی وجہ سے شہر کی آفتوں اور اختلاط کے فتنوں سے بالکل محفوظ و مامون رہتا ہے۔

بہر حال آدمی جس قدر بھی تنہائی میں یا اپنے گھر میں رہ سکے تنہا ہی رہ کر ضروری کاموں میں مشغول رہنا چاہیئے، آج تعلقات کی بہتات اور سوار یوں کی سہولت نے آدمی کو یکسوئی و جمعیتِ خاطر سے محروم کر دیا، جس کی وجہ سے ہر آدمی لالیعنی کے مُضرات میں مبتلا ہو کر ضروری کاموں میں کوتاہ ہو گیا ہے۔

اسی کے ساتھ یہ بھی ذہن میں رہے کہ جس طرح پہلے زمانہ میں تعلقات کی بہتات یکسوئی اور جمعیت میں حارج ہوا کرتی تھی اس سے زیادہ وہ تنہائی آج خطرناک بن گئی ہے جو موبائل کے ساتھ ہو، بلکہ دیکھا جائے تو ایک موبائل اور انٹرنیٹ کے مل جانے کے بعد ہر قسم کے تعلقات کی کثرت کثرت خود بہ خود ہو جاتی ہے، اس تنہائی سے تو چار آدمیوں میں رہنا بہتر ہے، کیوں کہ آج نوجوانوں بلکہ معمر لوگوں کو بھی جو تعلق موبائل فون میں موجود آزاد نسو چرز سے ہو گیا ہے وہ نہ صرف ضروری کاموں اور ذمہ داریوں میں حارج ہوتا ہے بلکہ رفتہ رفتہ حیا سوز و محرابِ اخلاق بھی ہو جاتا ہے۔ شریف الطبع اور شرمیلے مزاج کے لوگوں کے لئے تو اور زیادہ نقصان دہ ہے کیوں کہ یہ لوگ طبعی شرافت اور شرمیلے پن کی وجہ سے گھلے عام ہونے والی بے حیائیوں سے بہت ہی دور اور محفوظ رہا کرتے تھے، مگر تنہائی کے یہ کلب اور سنیمیا انہیں بھی خوگر بے حیائی بنادیتے ہیں، جب موقع ملے تنہائی کا کوئی گوشہ اختیار کر لیا اور اچھے کام کرتے کرتے فحش و حیا سوز سائنس میں نکل جاتے اور دامنِ تقویٰ و طہارت کو داغ دار بلکہ تار تار کر آتے ہیں، تو ایسے لوگوں کے لئے تنہائی کیا مفید ثابت ہو سکتی ہے، ایسے لوگوں کا بہ جائے تنہائی کے بال بچوں کے ساتھ مشغول رہنا زیادہ مناسب ہے، اگرچہ تنہائی کی برکتوں سے محروم رہیں گے مگر موبائل کے زہر سے محفوظ ہو جائیں گے، قاعدہ ہے کہ حالات کے بدلنے سے

احکام بدلتے ہیں، اسی قاعدہ کے رُوسے میں نے حضرتؐ کی اس ہدایت میں حالاتِ زمانہ کی روشنی میں یہ وضاحت بڑھادی ہے۔

یہ عوام الناس کے لئے ہے، باقی جہاں تک دُعاة و علماء، مدرسین و مصلحین کی بات ہے تو انہیں اگرچہ عوام الناس اور مجامع میں ہی زیادہ رہنا ہوتا ہے اور رہنا ضروری بھی ہے لیکن انہیں چاہئے کہ اپنی ذمہ داریوں سے فارغ ہونے کے بعد تھوڑی دیر کے لئے انٹرنیٹ سے پاک خلوت میں گزار کر یادِ الہی کا شرف حاصل کرتے رہیں، انابت و مناجات کی لذتوں سے لطف اندوز ہوتے رہیں، نیز جلوت کی کوتاہیوں کا استحضار کر کے استغفار کرتے رہیں، یہ سب کے لئے بہت ضروری کام ہے۔

فَإِذَا فَرَغْتَ فَانصَبْ ۖ وَإِلَىٰ رَبِّكَ
فَارْجِعْ ۝ (سورة الم نشرح: ۷، ۸)
لہذا جب تم فارغ ہو جاؤ تو (عبادت میں)
اپنے آپ کو تھکاؤ، اور اپنے پروردگار ہی
سے دل لگاؤ۔

۱۳

اگر اوروں سے ملنا جُلنا پڑے تو سب سے عاجز ہو کر
رہے، سب کی خدمت کرے، بڑائی نہ جتلائے۔

انسان تجرُّد و تنہائی سے وحشت محسوس کرتا ہے، زیادہ دیر اکیلا نہیں رہ سکتا، کسی نہ کسی
عُمنوان سے اوروں سے ملتے جلتے رہنا پڑتا ہے، کبھی ازدواجی اور گھریلو تعلقات کا سامنا رہتا
ہے تو کبھی کاروبار اور معاملات و معاشرت کے حوالے سے لوگوں سے رابطہ رہتا ہے، غرض میل
جول اور معاشرتی و مدنی روابط سے کسی کو چھٹکارا نہیں ہے، جب یہ بات ہے تو ان تعلقات کو

خرابی سے بچانے اور نا اتفاقی و ناخوش گواری کے اسباب سے محفوظ رکھنے کے لئے بھی کسی ضابطہ اخلاق اور آداب کی سخت ضرورت پڑتی ہے، اسلام نے اس سلسلے میں خصوصی ہدایات دی ہیں، جو یقیناً سینکڑوں سے متجاوز ہیں، بلکہ معاملات و کار بار کے جتنے احکام ہیں وہ سب انسانی برادری کو ہر ممکن نا اتفاقی و نا گواری سے بچائے رکھنے کے لئے ہی ہیں، اور معاشرتی آداب کا مقصد بھی معاشرہ اسلامی کو ذہنی، جسمانی و قلبی اذیتوں سے محفوظ رکھنا ہی ہے۔

قرآن کریم میں فرمایا گیا ہے:

إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوِيكُمْ وَاتَّقُوا اللَّهَ لَعَلَّكُمْ تُرْحَمُونَ ﴿۱۰﴾ (سورۃ الحجرات: ۱۰)

حقیقت تو یہ ہے کہ تمام مسلمان بھائی بھائی ہیں، اس لئے اپنے دو بھائیوں کے درمیان تعلقات اچھے بناؤ، تاکہ تمہارے ساتھ رحمت کا معاملہ کیا جائے۔

نبی کریم ﷺ کا ارشاد ہے:

ماتواضع احدلله الارفعه الله
کوئی شخص اللہ کے واسطے تواضع اختیار کرتا ہے تو اللہ تعالیٰ ضرور اس کو سر بلند کرتا ہے۔ (مسلم: ۲۵۸۸)

ایک اور حدیث میں فرمایا: ”بدگمانی سے بچو، اس لئے کہ بدگمانی بدترین جھوٹ ہے، عیبوں کی ٹوہ میں نہ رہو، تجسس مت کرو، کسی کی بولی پر بولی مت لگاؤ، حسد نہ کرو، بغض نہ رکھو، اللہ کے بندو! بھائی بھائی بن کر رہو“۔ (بخاری: ۶۰۶۴)

اس حدیث میں عباد اللہ کے ذریعہ مخاطب کر کے امن و امان اور باہمی اطمینان و اعتماد کی جڑ کی طرف اشارہ فرمادیا کہ لوگ اپنے بندہ ہونے پر نظر رکھیں اور بندہ پن اپنا لیں تو کبھی اُن کے درمیان نا اتفاقی کی صورت ہی پیدا نہ ہو، کیوں کہ معاشرہ کا سارا فساد اور نا اتفاقیوں کی جڑ بنیاد بندہ پن کے بجائے خدا پن اختیار کرنے کی وجہ سے ہے۔ حضرت فرما رہے ہیں کہ مسلمان جب اجتماعی زندگی گزار رہے ہوں تو بندہ پن کے ساتھ رہیں ”سب سے عاجز ہو

کر رہیں،“ کا یہی مطلب ہے، اور اسی کی تشریح و تائید میں دو جملے اور فرمائے کہ ”سب کی خدمت کرے، بڑائی نہ جتلائے“۔ واقعی ہے تو یہ بہت چھوٹی سی بات مگر بڑے کام کی اور بہت نفع کی بات ہے، آج اگر ایسا طرز عمل اختیار کر لیں تو لوگ ایک دوسرے کو محبت و پیار کی نظر سے دیکھنے لگیں اور نفرتوں اور وحشتوں کا ماحول ہی ختم ہو جائے۔

۱۴

اور مال داروں سے تو بہت ہی کم ملے۔

دیکھئے! نہ مال بُری چیز ہے نہ مال دار قابلِ نفرت ہے، مال کے بارے میں قرآن کہتا ہے:

أَمْوَالُكُمْ الَّتِي جَعَلَ اللَّهُ لَكُمْ قِيَمًا وہ مال جس کو اللہ نے تمہارے لئے زندگی
(سورۃ النساء: ۵) کا سرمایہ بنایا ہے۔

اور مال دار لوگ تو ناداروں کے لئے سایہ شفقت اور سرپرست ہیں تو نہ مال بُرا ہے نہ مال دار بُرا، البتہ نفسیاتی طور پر انسان کے اندر کچھ ایسی صفات ہیں جن کے لئے مال بھی مضر ہے اور مال دار کی صحبت بھی۔ اس لئے حکیم الامتؒ نے اُمت کو اس سے منع فرمایا ہے، حدیث شریف سے بھی معلوم ہوتا ہے کہ آدمی دین میں تو اپنے سے فائق اور بلند لوگوں کو دیکھا کرے اور ان کی صحبت اختیار کیا کرے کیوں کہ اس سے ان جیسے بننے کی حرص پیدا ہوتی ہے اور دنیا کے معاملے میں اپنے سے کم تر اور کم زور لوگوں پر نظر کرے اور ان کی صحبت میں رہا کرے تاکہ اپنی بہتر حالت پر اللہ تعالیٰ کا شکر بجالا سکے اور اپنی نعمتوں کی قدر کر سکے۔

(مسلم: ۲۹۶۳)

اس کے برخلاف اگر آدمی دین میں اپنے سے کم تر لوگوں کو دیکھا کرے گا تو اپنی

عبادت و تدبیر پر غور کرتے ہوئے بندگانِ خدا کی تحقیر کا مجرم بنے گا اور دنیا میں اپنے سے برتر اور مال دار لوگوں کو پسند کرے گا اور ان کی صحبت اختیار کرے گا تو لازماً ناشکر اپن، حرص و طمع اور احساس کمتری کا شکار ہوگا اور یہ سب ناپسندیدہ و مبغوض صفات ہیں، اس لئے مال داروں کو حقیر سمجھے بغیر اور اُن کی بُرائی کئے بغیر اپنے کو ان کی صحبتوں سے دور اور محفوظ رکھا کرے، یہ بہت اہم نصیحت ہے، ہاں! اہل علم اسی طرح داعی حضرات اُن کی دولت سے مکمل استغناء اور پوری احتیاط رکھتے ہوئے محض دعوتِ دین اور نصیحت و خیر خواہی کے لئے ملاقات کریں اور صرف اُن کے دین کی خاطر مناسب حد تک تعلقات رکھیں تو اس میں کوئی حرج نہیں ہے۔ اس تفصیل سے امید ہے کہ ہدایت نمبر ۱۴ میں کوئی اشکال بھی نہ رہے گا اور اس ہدایت کی حکمت بھی اچھی طرح سمجھ میں آجائے گی۔

۱۵

بد دین آدمی سے دور بھاگے۔

یعنی کھلے عام فسق و فجور میں مبتلا رہنے اور شرعی احکام کی آزادانہ خلاف ورزی کرنے والوں سے، اسی طرح عقائد میں اہل السنۃ والجماعت کی مخالفت کرنے والوں سے جس قدر ممکن ہو محتاط اور ان سے دور رہنا چاہیے، اس لئے کہ اپنے دین کا تحفظ اس احتیاط کے بغیر ممکن نہیں ہے۔

قرآن کریم میں حق تعالیٰ شانہ ایک بدنصیب کا ذکر کرتے ہوئے جو محض دوستوں کی خاطر حق واضح ہو جانے اور سمجھ میں آ جانے کے بعد بھی کفر پر قائم رہا تھا۔ فرمایا کہ کل قیامت میں وہ اپنے شقی و بد بخت دوستوں کی دوستی پر کفِ افسوس ملے گا اور ہونٹ چبائے گا۔

ہائے میری بربادی! کاش میں نے فلاں شخص کو دوست نہ بنایا ہوتا!، میرے پاس نصیحت آچکی تھی، مگر اس (دوست) نے مجھے اُس سے بھٹکا دیا، اور شیطان تو ہے ہی ایسا کہ وقت پڑنے پر انسان کو بے کس چھوڑ جاتا ہے۔

يُوَيْلَتِي لَيْتَنِي لَمْ أَتَّخِذْ فَلَانًا خَلِيلًا ﴿٢٨﴾ لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي ۖ وَكَانَ الشَّيْطَانُ لِلْإِنْسَانِ خَذُولًا ﴿٢٩﴾
(سورۃ الفرقان: ۲۸، ۲۹)

اسی طرح منافقین کو تنبیہ کرتے ہوئے فرمایا:

اور اس نے کتاب میں تم پر یہ حکم نازل کیا ہے کہ جب تم اللہ کی آیتوں کو سنو کہ ان کا انکار کیا جا رہا ہے اور ان کا مذاق اڑایا جا رہا ہے تو ایسے لوگوں کے ساتھ اس وقت تک مت بیٹھو جب تک کہ وہ کسی اور بات میں مشغول نہ ہو جائیں، ورنہ تم بھی انہی جیسے ہو جاؤ گے۔

وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ ۚ إِنَّكُمْ إِذَا مَثَلْتُمْ ۖ
(سورۃ النساء: ۱۴۰)

ایک اور جگہ پر فرمایا:

اور (مسلمانو!) ان ظالم لوگوں کی طرف ذرا بھی نہ جھکنا، کبھی دوزخ کی آگ تمہیں بھی آپکڑے، اور تمہیں اللہ کو چھوڑ کر کسی قسم کے دوست میسر نہ آئیں، پھر تمہاری کوئی مدد بھی نہ کرے۔

وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ ۖ وَمَا لَكُم مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ ﴿١٣٣﴾
(سورۃ ہود: ۱۳۳)

نبی کریم ﷺ کا ارشادِ گرامی ہے:

الرجل علی دین خلیله ، فلینظر
احدکم من یخالل
آدمی اپنے دوست کے طریقے پر ہوتا
ہے اس لئے تم میں سے ہر ایک اس پر نظر
(ابوداؤد: ۵/۱۶۵) رکھے کہ وہ کس سے دوستی کر رہا ہے۔

ایک حدیث میں ہے کہ آپ صلی اللہ علیہ وسلم نے فرمایا: ”دوستی صرف صاحب ایمان سے کرو
اور اپنا کھانا نیک لوگوں کو کھلاؤ“ (ترمذی: ۴/۵۱۹)

ظاہر ہے کہ جب نیک لوگوں سے ہی دوستی ہوگی تو کھانا پینا اور اُٹھنا بیٹھنا زیادہ تر انہی
کے ساتھ رہے گا اس طرح بد دین لوگوں کے بُرے اثرات سے محفوظ رہے گا۔

ایک حدیث میں بُری صحبت کی مثال دیتے ہوئے فرمایا: ”بُرے ساتھی کی مثال بھٹی
دھونکنے والے کی ہے کہ اگر تم اس کی صحبت میں جاؤ گے تو یا تو (آگ کی چنگاریوں سے)
کپڑے جلیں گے یا کم از کم (دھوئیں کی) بدبو اور کالک تو ملے گی ہی“۔ (بخاری: ۹/۶۱۰)

یہ اور ان جیسی متعدد آیات و احادیث ہیں جن سے معلوم ہوتا ہے کہ آدمی کو اگر اپنا دین
و ایمان محفوظ رکھنا ہے تو دین پسند اور اچھے خیالات کے لوگوں کے ساتھ رہنا اور دین سبزار
و ملحدانہ خیالات و نظریات کے حاملین سے دور بھاگنا اور علاحدہ رہنا شد ضروری ہے، ورنہ اُن
کی گم راہیوں اور بد عملیوں سے خود کو بچانا ناممکنات میں سے ہو جائے گا۔

اس جگہ بھی یہ بات ملحوظ رہنی چاہیے کہ بے دینوں سے دور بھاگنا اور دامن بچائے رکھنا
اگرچہ بہت ضروری ہے لیکن اُنہیں حقیر سمجھنا اور ان کے مقابلے میں اترانا اور گھمنڈ کرنا بالکل
جائز نہیں ہے، کیوں کہ ہماری ہدایت ہمارا کمال نہیں ہے حق تعالیٰ کی عطا ہے، تمام انسانوں
کے قلوب حق تعالیٰ کی دوائیوں کے درمیان میں ہے جدھر چاہے پھیر سکتا ہے، کتنی دفعہ دنیا
میں دیکھا گیا ہے کہ اچھے اچھے دین دار کبھی بے دین بن گئے اور کیسے کیسے گم راہ راہِ حق
و ہدایت کے راہی ہو گئے، پس حق تعالیٰ کی شانِ استعناء سے اپنے سوء خاتمہ سے ڈرتے بھی
رہنا چاہئے، اور گم راہیوں کی ہدایت کے لئے دعا گو بھی رہنا چاہیے، اور ان کے ضرر اور شر سے
بچنے کے لئے اُن سے دور بھی رہنا چاہئے۔

دوسروں کے عیب نہ ڈھونڈے، کسی سے بدگمانی نہ کرے
اپنے عیبوں پر نظر رکھے، اور ان کی درستی کیا کرے۔

بارہویں ہدایت سے یہاں تک گویا ایک تسلسل ہے، سب سے پہلے تو آدمی حتی المقدور گم نامی اور گوشہ نشینی ہی کو ترجیح دے، پھر اس کے بعد جس قدر بھی اجتماعی زندگی میں شمولیت ہو تو غرور و تکبر کے بجائے تواضع، خدمت گذاری اور بے آزاری کے ساتھ رہے، پھر اجتماعیت میں بھی مال داروں سے بالقصد زیادہ روابط نہ رکھے، اور سماج میں جو لوگ بے دین و بد عقیدہ ہوں ان سے دور رہنے ہی میں عافیت محسوس کرے، اور اب بتا رہے ہیں کہ اجتماعی زندگی میں دوسروں کو اپنے ضرر سے بچانے اور ناخوش گوار حالات سے خود بھی محفوظ رہنے کا راستہ یہی ہے کہ بدگمانی اور تجسس عیوب سے بچتا رہے، بدگمانی اور بدزبانی بد مزاجی کا سبب بنتی ہے، دوسروں کے عیوب پر نظر ان کی تحقیر و تنقیص پر ابھارتی ہے، نیز اس کی نحوست سے خود کے عیوب کی طرف سے دھیان ہٹ جاتا ہے جو نحوث، کبر اور خود پسندی جیسی بیماریوں کو جنم دیتا ہے۔

حق تعالیٰ شانہ کا ارشاد ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا
مِّنَ الظَّنِّ إِنَّ بَعْضَ الظَّنِّ إِثْمٌ
وَلَا تَجَسَّسُوا (سورة الحجرات: ۱۲)

اے ایمان والو! بہت سے گمانوں سے
بچو، بعض گمان گناہ ہوتے ہیں، اور کسی کی
ٹوہ میں نہ لگو۔

آیت شریفہ میں دونوں باتیں آگئیں، بدگمانی اور عیب جوئی، ان باتوں سے بچنے کا حکم

خود ان کے مذموم ہونے کے لئے کافی ہے۔

حدیث میں نبی کریم ﷺ سے بھی ان بُری باتوں کی مذمت منقول ہے۔

ارشاد گرامی ہے:

ایاکم والظن فان الظن اکذب
الحديث، ولا تحسسوا ولا تجسسوا
تم بدگمانی سے بچو، اس لئے کہ بدگمانی
سب سے جھوٹی بات ہے، اور لوگوں کے
عیوب کی تلاش میں نہ رہو۔ (بخاری: ۱۰/۸۸۴)

اس کے برخلاف لوگوں کی برائیاں ہمیں معلوم بھی ہو چبا ئیں تو ان کی پردہ پوشی کرنا
چاہئے، ارشاد ہے:

من ستر مسلما ستره الله يوم القيامة
جو کسی مسلمان کے عیوب چھپاتا ہے
اللہ تعالیٰ قیامت میں اس کے عیوب
چھپائیں گے۔ (بخاری: ۵/۹۷)

دوسروں کے عیوب ڈھونڈھنا اور پھیلانا تو مذموم اور بُری حرکت ہے لیکن اپنے عیوب
پر نظر رکھنا اور ان کی اصلاح کی فکر کرنا محمود اور پسندیدہ عمل ہے، واقعہ یہ ہے کہ آدمی اگر اپنے
عیوب پر نظر رکھے رہے تو اُن کی فکر اور اُن پر شرمندگی اس کو دوسروں کے عیوب کی طرف توجہ
دینے اور اُن پر ہنسنے کا موقعہ ہی نہیں دے گی، حضرت حکیم الامتؒ نے ہی ایک موقع پر بڑی
اچھی تشبیہ دی، فرمایا: ”جذامی کیا ہنسے زکامی پر؟“، یعنی ایک شخص جو جذام جیسے خطرناک مرض
میں مبتلا تھا اس کو ایک زکامی نظر آیا جو سردی اور نزلہ میں مبتلا تھا تو اُسے دیکھ کر موصوف ہنسنے اور
مذاق اُڑانے لگے، کسی اور نے توجہ دلائی کہ جناب! آپ خود ایک خبیث و قابل نفرت مرض
میں مبتلا ہیں، ہر دیکھنے والا کراہت کر رہا ہے اور دور بھاگ رہا ہے، اپنے اس خطرناک مرض
پر تو آپ کی نظر نہیں اور دوسروں کے معمولی مرض کی تحقیر کر رہے ہیں، یہی حال ہم لوگوں کا ہے
کہ تکبر، ریاء، حسد، بغض و غضب اور نہ جانے کیسے کیسے بدترین روحانی و اخلاقی امراض کے
شکار رہنے کے باوجود دوسروں کی معمولی معمولی کوتاہیوں اور خطاؤں کے پیچھے پڑے ہوئے

ہیں، اس مزاج کو بدلنے کی ضرورت ہے تاکہ اپنے عیوب کی اصلاح و درستگی کی راہیں بھی نکلیں اور دوسروں کی تحقیر کے جرم سے بھی بچ جائیں، حضرت حکیم الامتؒ خود اپنے بارے میں فرماتے ہیں کہ ”ہمیشہ اسی اُدھیڑ بُن میں رہتا ہوں کہ اپنے فلاں حال کی کیسے اصلاح ہو اور فلاں کی کیسے؟ سبحان اللہ کیا مقام ہے؟

۱۷

نماز کو اچھی طرح، اچھے وقت، دل سے پابندی کے ساتھ ادا کرنے کی فکر کرے۔

کون نہیں جانتا کہ نماز افضل العبادات ہے، اور اس کا ایمان کے ساتھ خاص رشتہ ہے، بلکہ بعض علماء کے نزدیک نماز کے بغیر ایمان کا تصور بھی مشکل ہے، قرآن کریم میں ہے:

وَأَقِمْوَا الصَّلَاةَ وَلَا تَكُونُوا مِنَ الْمُمَسْرِكِينَ ﴿۸۸﴾ (سورۃ الروم)

اور نماز قائم کرو، اور ان لوگوں کے ساتھ شامل نہ ہو جو شرک کا ارتکاب کرتے ہیں۔

حدیث میں فرمایا گیا:

بين العبد والكفر ترك الصلوة آدمی اور کفر کے درمیان بس نماز کا چھوٹ جانا ہے۔ (مسلم: ۸۸/۱)

اس قسم کی نصوص کی وجہ سے مسلمانوں کو نماز کی اہمیت اور وقعت کا خوب اندازہ ہے اور بہت سے مسلمان خصوصاً دین دار کہلائے جانے والے مسلمان نماز پابندی سے پڑھتے ہیں، یہاں حضرتؒ نے نماز کو صفاتِ مطلوبہ کے ساتھ ادا کرنے اور منافقین والی نماز سے اجتناب کرنے کی طرف توجہ دلائی ہے، یعنی ”اچھی طرح، اچھے وقت، دل سے، پابندی کے ساتھ“

نماز ادا کرنے کی طرف متوجہ کیا ہے۔

اچھی طرح کا مطلب تمام سُنتوں کی رعایت کرتے ہوئے شرائط و فرائض کی تکمیل کرنا؛ اچھے وقت کا مطلب مستحب اوقات کی رعایت رکھتے ہوئے ادا کرنا، قضاء تو بالکل نہ ہونے دینا؛ دل سے کا مطلب خشوع و خضوع اور جذباتِ عبودیت و بندگی کے ساتھ ادا کرنا، دل کا نماز کی طرف متوجہ رہنا ادھر ادھر نہ لگنا؛ پابندی کے ساتھ کا مطلب روزانہ پڑھنا، پانچوں وقت پڑھنا؛ یعنی چھوڑ پکڑ نہ کرنا، پابندی کرنا، کبھی ناغہ نہ کرنا، ان سب باتوں کی طرف کتاب و سنت میں جگہ جگہ متوجہ کیا گیا ہے۔ مثلاً

وَقَوْمُوا لِلَّهِ قِنْتَيْنِ ﴿۲۳﴾ اور اللہ کے سامنے باادب فرماں بردار بن کر کھڑے رہو۔ (سورۃ البقرہ: ۲۳۸)

ایک جگہ ارشاد فرمایا:

وَأَقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ ط (سورۃ ہود: ۱۱۴) اور (اے پیغمبر!) دن کے دونوں سروں پر اور رات کے کچھ حصوں میں نماز قائم کرو۔

ایک موقع پر کامیاب ہونے والے مومنین کا تذکرہ کرتے ہوئے فرمایا:

قَدْ أَفْلَحَ الْمُؤْمِنُونَ ﴿۱﴾ الَّذِينَ هُمْ فِي صَلَاتِهِمْ خَاشِعُونَ ﴿۲﴾ (سورۃ المومنون) ان ایمان والوں نے یقیناً فلاح پالی ہے جو اپنی نماز میں دل لگانے والے ہیں۔

ایک اور جگہ پر بُرے لوگوں کی تنبیہ کے بعد فرمایا:

إِلَّا الْمُضِلِّينَ ﴿۳﴾ الَّذِينَ هُمْ عَلَى صَلَاتِهِمْ دَابُِّونَ ﴿۴﴾ (سورۃ المعارج) مگر وہ نمازی ایسے نہیں ہیں جو اپنی نماز کی ہمیشہ پابندی کرتے ہیں۔

اسی طرح نبی کریم ﷺ کا ارشاد گرامی ہے:

خمس صلواتٍ افترضهنَّ اللهَ تعالیٰ مِنْ أَحْسَنَ وُضُوءِهِنَّ وَصَلَاهُنَّ لَوْ قُتِلْنَ وَأَنْتُمْ زَكُوْعُهُنَّ وَخُشُوعُهُنَّ پانچ نمازیں جن کو اللہ تعالیٰ نے فرض فرمایا ہے، جو ان کے لئے اچھی طرح وضو کرے، ان کو ان کے وقت پر ادا کرے

كَانَ لَهُ عَلَى اللَّهِ عَهْدٌ أَنْ يَغْفِرَ لَهُ، وَمَنْ
لَمْ يَفْعَلْ فَلَيْسَ لَهُ عَلَى اللَّهِ عَهْدٌ، إِنْ شَاءَ
غَفَرَ لَهُ وَإِنْ شَاءَ عَذَّبَهُ (ابوداؤد: ۱/۲۹۵)

اور رکوع مکمل کرے، خشوع و خضوع کا
اہتمام رکھے، تو اللہ نے اس بندے کو
معاف کرنا اپنے ذمے لے لیا ہے، اور جو
ایسا نہ کرے، اللہ پر کوئی ذمہ داری نہیں،
چاہے تو اُسے معاف فرمائے یا اُسے
عذاب دے۔

اس میں سب باتیں آگئیں، خلاصہ یہ ہے کہ نماز کی پابندی مومن کے لئے نہایت
ضروری امر ہے، اور محض زبردستی کی ادائیگی کافی نہیں ہے، دل و حبان اور ذوق و شوق سے
پڑھنا بھی لازم ہے، پس اس کے طریقے علماء سے معلوم کر کے اپنی نمازوں کو حقیقی اور مقبول
و معتبر نمازیں بنالینے کا اہتمام کر لینا چاہیے۔

۱۸

دل یا زبان سے ہر وقت اللہ کی یاد میں رہے، کسی وقت غافل نہ ہو۔

يَا أَيُّهَا الَّذِينَ آمَنُوا لَا تَكُونُوا كَالَّذِينَ هُمْ عَنْ صَلَاتِهِمْ سَاهُونَ، هُمْ يُوقِنُونَ أَنَّ اللَّهَ يُنَزِّلُ السَّمُوتَ وَالْأَرْضَ فِي يَوْمٍ ثَلَاثٍ
وَلَا يَشْعُرُونَ (سورة العنكبوت: ۲۵)

اور اللہ کا ذکر سب سے بڑی چیز ہے۔

دوسری جگہ ارشاد فرمایا:

۔۔ (ان عقل والوں کے لئے بڑی نشانیاں
ہیں) جو اُٹھتے بیٹھتے اور لیٹے ہوئے (ہر
حال میں) اللہ کو یاد کرتے ہیں اور آسمانوں
اور زمین کی تخلیق پر غور کرتے ہیں۔

الَّذِينَ يَذْكُرُونَ اللَّهَ قِيَمًا وَقُعُودًا
وَعَلَى جُنُوبِهِمْ وَيَتَفَكَّرُونَ فِي خَلْقِ
السَّمُوتِ وَالْأَرْضِ ۚ
(سورة الاعراف: ۱۹۱)

نیز مغفرت اور اجرِ عظیم کے اسباب کا ذکر کرتے ہوئے فرمایا:

وَاللّٰهُ كَرِيْمٌ اللّٰهُ كَثِيْرًا وَاللّٰهُ كَرِيْمٌ ۝
 اَعَدَّ اللّٰهُ لَهُمْ مَّغْفِرَةً وَّ اَجْرًا عَظِيْمًا ﴿۳۵﴾
 اور اللہ کا کثرت سے ذکر کرنے والے
 مرد ہوں یا ذکر کرنے والی عورتیں، ان
 سب کے لئے اللہ نے مغفرت اور
 شاندار اجر تیار کر رکھا ہے۔
 (سورۃ الاحزاب: ۳۵)

اسی طرح نبی کریم ﷺ نے بھی ذکر کی اہمیت کی طرف بہت توجہ دلائی ہے، بے شمار احادیث ذخیرہ احادیث میں موجود ہیں، ایک حدیث درج کی جاتی ہے:

أَلَا أُنبِئُكُمْ بِخَيْرٍ أَعْمَلَ إِلَيْكُمْ، وَأَزْكَاهَا
 عِنْدَ مَلِيْكِكُمْ، وَأَزْفَعُهَا فِي
 دَرَجَاتِكُمْ، وَخَيْرَ لَّكُمْ مِنْ تَعَاطَى
 الذَّهَبِ وَالْفِضَّةِ وَمَنْ أَنْ تَلْقَوْا
 عَدُوَّكُمْ غَدًا فَتَضْرِبُوا أَعْنَاقَهُمْ
 وَيَضْرِبُوا أَعْنَاقَكُمْ؟ قَالُوا: بَلَى، يَا
 رَسُولَ اللَّهِ قَالَ: ذِكْرُ اللَّهِ عَزَّ وَجَلَّ۔
 کیا میں تم کو ایسے عمل کی خبر دوں، جو سب
 سے بہتر ہے، تمہارے بادشاہ (یعنی
 اللہ تعالیٰ) کے ہاں سب سے زیادہ
 پاکیزہ ہے، تمہارے درجات کو سب
 سے زیادہ بلند کرنے والا ہے، تمہارے
 لیے سونے اور چاندی کا صدقہ کرنے
 سے بھی بہتر ہے اور تمہارے لیے اس
 عمل سے بھی بہتر ہے کہ تمہاری اپنے
 دشمنوں سے ٹکراؤ اور تم ان کی گردنیں کاٹو
 اور وہ تمہاری گردنیں کاٹیں؟ صحابہ نے
 کہا: کیوں نہیں، اے اللہ کے رسول!
 ضرور بتلائیں، آپ ﷺ نے فرمایا:
 وہ عمل اللہ تعالیٰ کا ذکر ہے۔
 (ترمذی: ۱۲۷۵)

ایک اور حدیث میں ہے:

مثل الذی یذکر ربہ والذی اللہ تعالیٰ کا ذکر کرنے والے اور نہ کرنے
لایذکر مثل الحی والمیت والے کی مثال زندے اور مردے کی سی
(بخاری: ۲۰۸/۱۱) ہے۔

اس کے علاوہ یہ بھی غور کرنے کی چیز ہے کہ عبادات اسلامی میں نماز کا مقصد ذکر ہی بتلایا
گیا ہے: اَقِمِ الصَّلَاةَ لِذِكْرِي، جمعہ سے فراغت کے بعد ذکر کا حکم ہے، وَاذْكُرُوا اللّٰهَ
كَثِيرًا، حج میں عرفات سے فراغت کے بعد ذکر کا حکم دیا گیا، فَإِذَا قَضَيْتُمْ مَّنَاسِكَكُمْ
فَاذْكُرُوا اللّٰهَ، مزدلفہ میں ذکر ہی کا حکم ہے، فَاذْكُرُوا اللّٰهَ عِنْدَ الْمَشْعَرِ الْحَرَامِ، جہاد میں بھی
ذکر کی تاکید کی گئی ہے فَإِذَا قَضَيْتُمُ الصَّلَاةَ فَاذْكُرُوا اللّٰهَ قِيَمًا وَقُعُودًا وَعَلَىٰ جُنُوبِكُمْ۔
فَإِذَا أَطْمَأْنَنْتُمْ فَأَقِيمُوا الصَّلَاةَ

پھر علی الاطلاق کثرتِ ذکر کی ترغیب بلکہ تاکید کی گئی ہے:

يَا أَيُّهَا الَّذِينَ آمَنُوا اذْكُرُوا اللّٰهَ اے ایمان والو! اللہ کو خوب کثرت سے
ذِكْرًا كَثِيرًا ﴿۳۱﴾ (سورۃ الاحزاب) یاد کیا کرو۔

خلاصہ یہ ہے کہ اسلام میں ذکر اللہ اور یادِ الہی کی بڑی اہمیت ہے، مسلمانوں کو چاہیے کہ
اس کی طرف خصوصی توجہ دیں کبھی یادِ الہی سے غافل نہ ہوں۔

۱۹

اگر اللہ تعالیٰ کا نام لینے میں مزہ آئے اور دل خوش ہو
تو اللہ تعالیٰ کا شکر بجالائے۔

یہ ہدایت نمبر ۱۸ ہی کا متمہ ہے کہ ذکر کی توفیق ہو جانا اور اس میں دل لگنا اللہ تعالیٰ کی
بہت بڑی نعمت ہے، اس لئے اس پر اللہ تعالیٰ ہی کا شکر بجالانا چاہیے، کیوں کہ ذکر میں علاوہ

اجرو ثواب کے ایک عظیم فائدہ یہ بھی ہے کہ خود اللہ تعالیٰ اپنے ذاکر بندے کا ذکر فرماتے ہیں اور اس سے بہتر مجمع میں فرماتے ہیں **فَاذْكُرُونِي اَذْكُرْكُمْ** تم مجھے یاد کرو میں تمہیں یاد کروں گا۔ ایک حدیث قدسی میں ہے:

انا عند ظن عبدی بی، وانا معہ اذا
ذکرنی، فان ذکرنی فی نفسہ ذکرته
فی نفسی، وان ذکرنی فی ملاء

میں اپنے بندے کے گمان کے مطابق
ہوں، اور میں اس کے ساتھ ہوتا ہوں
جب وہ مجھے یاد کرے، پس اگر وہ مجھے

ذکرته فی ملاء خیر منهم
(بخاری: ۳۸۴/۱۳)

تنہائی میں یاد کرے تو میں بھی اس کو تنہائی
میں یاد کرتا ہوں، اور اگر وہ مجھے مجمع میں
یاد کرے تو میں اس کو اس سے بہتر مجمع
میں یاد کرتا ہوں۔

اسی لئے حضرت حکیم الامتؒ ”مسائل السلوک“ فرماتے ہیں: **هذه ثمرة اصلية من هذا الذكر** یعنی ذکر کی عبادت کا اعلیٰ اور لذیذ ترین ثمرہ تو یہی ہے کہ اللہ تعالیٰ ہمارا ذکر فرماتے ہیں: **فطوبى للذاكرين**۔

۲۰

بات نرمی سے کرے۔

باتیں تو آدمی کرتا ہی ہے مگر بات میں سلیقہ کی بڑی اہمیت ہے، ایک ہی بات کسی انداز سے گلفت اور تکلیف کا سبب بن جاتی ہے کسی اور انداز سے وہی بات راحت و مسرت کا پیغام ہو جاتی ہے؛ اس کی اتنی زیادہ اہمیت ہے کہ حق تعالیٰ شانہ نے جب حضرت موسیٰ اور حضرت ہارون علیہما السلام کو فرعون جیسے بد بخت مدعی خدائی کے پاس دعوتِ ایمان کے لئے بھیجا تو یہ بھی

تاکید فرمادی کہ

فَقُولَا لَهُ قَوْلًا لَّيْسًا لَّعَلَّهُ يَتَذَكَّرُ أَوْ
يَخْشَى ۝ (سورۃ طہ: ۴۴)

جا کر دونوں اُس سے نرمی سے بات کرنا،
شاید وہ نصیحت قبول کرے، یا (اللہ سے)

ڈر جائے۔

معلوم ہوا کہ نرم گفتاری بڑے سے بڑے سرکش و نافرمان پر بھی اثر انداز ہو سکتی ہے،
اس کے برخلاف سخت کلامی اور نثرش گفتاری اچھے سے اچھے شریف انسان کو نافرمانی و بغاوت
پر مجبور کر سکتی ہے، یہ آیت بتلا رہی ہے کہ کسی سے نصیحت قبول کروانے یا بڑے انخبام سے
ڈرانے کا ذریعہ نرم گوئی ہی ہو سکتا ہے، ورنہ اللہ پاک اس قدر اہتمام سے پیغمبروں کو کیوں
پابند کرتا؟

عام اہل کتاب سے گفتگو کے سلسلے میں امام الانبیاء صلی اللہ علیہ وسلم کو بھی یہی ہدایت دی گئی ہے،
فرمایا:

وَجَادِلْهُمْ بِالَّتِي هِيَ أَحْسَنُ
اُن سے بحث بھی ایسے طریقے سے کرو
جو بہترین ہو۔ (سورۃ النحل: ۱۲۵)

حسن گفتار کے فوائد کو بتلاتے ہوئے ارشاد ہوا:

ادْفَعْ بِالَّتِي هِيَ أَحْسَنُ فَإِذَا الَّذِي
بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ
حَمِيمٌ ۝ (سورۃ فصلت: ۳۴)

تم بدی کا دفاع ایسے طریقے سے کرو جو
بہترین ہو، نتیجہ یہ ہوگا کہ جس کے اور
تمہارے درمیان دشمنی تھی، وہ دیکھتے ہی

دیکھتے ایسا ہو جائے گا جیسے وہ

(تمہارا) جگری دوست ہو۔

نبی کریم صلی اللہ علیہ وسلم نے اس صفت پر خود تو عمل کیا ہی مسلمانوں کو بھی بار بار تاکید فرمائی ہے،
اور مختلف انداز سے کی ہے، ایک موقع پر چند اچھی صفات کی ترغیب دیتے ہوئے فرمایا:

ولینوا الکلام اور گفتگو نرمی سے کیا کرو۔

صدیق اکبرؓ سے ایک شخص بحث و تکرار کر رہا تھا، آپ ﷺ یہ گفتگو سن رہے تھے، جب صدیق اکبرؓ نے اس کی کسی سخت کلامی کا جواب سخت کلامی ہی سے دیا، تو آپ اٹھ کر جانے لگے، صدیق اکبرؓ کے پوچھنے پر بتلایا 'جب تک تم سخت کلامی سے بچ رہے تھے تو اس کے جواب کے لئے ایک فرشتہ مامور کیا گیا تھا، مگر جب تم نے اپنی زبان کو سخت کلامی کے لئے استعمال کر لیا تو فرشتہ چلا گیا'۔

سیدنا عمر فاروقؓ کے ایک دفعہ ایک یہودی کو سخت بات بولنے پر آپ ﷺ ناراض ہوئے اور اس یہودی کو عمر فاروقؓ کی سخت کلامی کے بدلے میں بیس سیر کھجوریں اس کے حق سے زائد دینے کا حکم فرمایا۔

بہر حال سخت کلامی اللہ تعالیٰ اور اس کے رسول ﷺ دونوں کو ناپسند ہے، اسی لئے مسلمانوں کے لئے بھی ناپسند کیا گیا ہے، اس کے بجائے نرم گوئی اور حسن کلام کی ترغیب و تاکید فرمائی گئی ہے، اس لئے مسلمانوں کو اپنے اندر صبر و حلم اور نرم گفتاری کی صفت پیدا کر لینی چاہیے، حتیٰ کہ جو شخص بد کلامی کرے اس کے ساتھ بھی خوش گفتاری سے پیش آنا چاہیے۔ نبی پاک ﷺ نے فرمایا:

احسن الی من أساء الیک جو تم سے بد سلوک کرے تم اس سے حسن سلوک کرو۔

یعنید سلوک اور بدزبانی کا جواب اچھے سلوک اور خوش کلامی سے دو۔

سب کاموں کے لئے وقت مقرر کرے

اور پابندی سے اس کو نباہے۔

وقت اللہ تعالیٰ کی بڑی نعمت ہے، دنیا کے تمام عقلاء نے وقت ہی کو سب سے بڑی پونجی قرار دیا ہے، مگر اکثر اس کی قدر نہیں کرتے، ایک حدیث میں ہے کہ:

نعمتان مغبون فیہما کثیر من
الناس الصحة والفراغ
(بخاری: ۱۱/۲۲۹) (سبب خسارہ اور نقصان میں ہیں: صحت اور فراغ۔)

حالاں کہ اسلام نے وقت کی قدر دانی کی ہدایت بھی دی ہے اور اپنی تعلیمات میں اس کا عملاً لحاظ بھی رکھا ہے، مثلاً

نماز کے اوقات مقرر کئے، ایک خاص ترتیب کے ساتھ ان کے درمیان فاصلہ متعین کیا
إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا، زکوٰۃ کی فرضیت کے لئے ایک وقت
مقرر کیا کہ جب مخصوص مقدار مال پر سال گزر جائے تو زکوٰۃ واجب ہوتی ہے۔

روزہ میں امساک اور افطار کا وقت متعین فرما دیا گیا، نیز روزہ رکھنے کے ایام متعین کئے
جج کے لئے مہینہ بھی مقرر فرما دیا اور اس کے مناسک و مراسم ادا کرنے کے اوقات بھی متعین
فرمائے گئے۔ خلاصہ یہ کہ اسلام نے غیر منظم اور غیر مہذب زندگی کو اپنے ماننے والوں کے
لئے بالکل پسند نہیں کیا ہے۔

شخصی طور پر جب تک آدمی اپنے شب و روز کا نظام العمل نہیں بنالیتا کام نہیں کر پاتا،

اسی لئے جو لوگ نظام الاوقات یعنی ٹائم ٹیبل بنا کر اس کے مطابق چلتے ہیں ان کے اوقات میں بہت برکت ہے، وہ انہی چوبیس گھنٹوں میں اتنا کام کر لیتے ہیں کہ دیکھنے والا حیران رہ جاتا ہے، اور جو لوگ بے نظام جیتے ہیں ان کے روزانہ کے ضروری کام بھی پورے ہونے سے رہ جاتے ہیں، کسی نے خود حضرت حکیم الامتؒ سے پوچھا تھا کہ وہ اتنے سارے کام کیسے کر لیتے ہیں؟ فرمایا کہ میں نے ہر کام کے لئے وقت مقرر کر رکھا ہے، اس کی برکت سے تمام کام وقت پر ہو جاتے ہیں۔

حقیقت بھی یہی ہے کہ دنیا میں جتنے بڑے لوگ کارہائے نمایاں انجام دیتے ہیں خواہ دین کے خواہ دنیا کے وہ سب اپنے اوقات بہت ہی حساب و کتاب اور نظم و ضبط سے استعمال کرتے ہیں۔

لیکن عام طور سے مسلمان کیف مالتفق یعنی بے نظم ہی صبح و شام کرتے ہیں جس کے نتیجے میں اوقات بہت برباد ہوتے ہیں، اس لئے مسلمانوں کو چاہئے کہ اپنے اوقات کی تنظیم و تقسیم کر کے صبح و شام کا ایک خاکہ تیار کر لیں، پھر اہتمام سے اس پر عمل کریں اور بغیر کسی حناص ضرورت کے اس کی خلاف ورزی ہرگز نہ کریں، زیادہ نہیں ایک ہفتہ تجربہ کر کے دیکھ لیں کہ وقت میں کس قدر برکت ہوتی ہے اور تمام ضروری کام کتنی آسانی سے تکمیل کو پہنچ جاتے ہیں۔

اسی کے ساتھ نظام العمل کی پابندی کرنے والا آدمی ہر قسم کے لغو و لا یعنی کاموں سے بچ جاتا ہے، کیوں کہ اس کے پاس ہر کام کے لئے وقت متعین ہے اگر وہ آگے پیچھے کرے گا تو سارا نظام خراب ہوگا، اس لئے وہ بے جا مداخلت کرنے والوں سے ہر ممکن فاصلہ بنائے رکھتا ہے، آج کل کاموں میں مداخلت کر کے کام کو سب سے زیادہ خراب کرنے والا ”موبائیل“ ہے، اس کے ضرر سے بھی محفوظ رہے گا، البتہ ایسی پابندی جس سے اہل حقوق کی حق تلفی ہو جائے یہ مناسب نہیں ہے، بہر حال تضييع اوقات سے بچنے کی آسان صورت اوقات کی تقسیم و تعیین ہے۔

جو کچھ رنج و غم اور نقصان پیش آئے اُسے

اللہ تعالیٰ کی طرف سے جانے، پریشان نہ ہو اور

یوں سمجھے کہ اس میں مجھ کو ثواب ملے گا۔

جس جگہ کوئی راحت نہیں وہ جہنم ہے، جس جگہ کوئی تکلیف نہیں وہ جنت ہے، اور یہ دونوں دارالجزاء ہیں، ان کے برخلاف یہ دنیا دار الامتحان اور دار العمل ہے، یہاں مختلف حالات پیش آتے رہتے ہیں طبیعت کے موافق بھی خلاف بھی، خوشی و مسرت کے بھی غم و اندوہ کے بھی، کبھی کوئی پیدا ہوتا ہے تو کوئی مرتا بھی ہے، فائدہ ہے تو نقصان بھی ہے، عزت ہے تو ذلت بھی ہے، صحت ہے تو بیماری بھی ہے، فراخی و خوش حالی ہے تو تنگی و جزم معاشی بھی ہے، انبساط ہے تو انقباض بھی ہے، غرض اس جہاں میں کسی حالت کو قرار و اطمینان نہیں ہے، بندے دونوں قسم کے حالات سے گزارے جاتے ہیں، یہ فطرت کا نظام ہے جو ابتداء سے قائم ہے اور کارخانہ عالم کے قیام تک قائم رہے گا۔

جب یہ بات ہے تو پھر آدمی کی عقل مندی یہ ہے کہ جب کوئی نعمت ملے اور دلی تمنا پوری ہو تو مغرور نہ بنے کسی فریب میں مبتلا نہ ہو اور کوئی مصیبت اور نا موافق صورت حال سامنے آئے تو شکستہ دل اور مایوس نہ ہو، بھلی بُری ہر حالت کو حق تعالیٰ کی تقدیر کے تابع سمجھ کر خوش دلی اور اطمینان قلبی کے ساتھ اس کا سامنا کرے، موافق حالت پر شکر بحال لائے نا موافق پر صبر و ثبات کا ثبوت دے، مصائب آلام اور نقصانات کے موقع پر قضاء و قدر کے برحق ہونے کا اعتقاد بہت کارآمد ثابت ہوتا ہے، ایسے مواقع پر کان امر اللہ قدر ا مقدر را پر غور کر کے

راضی بہ رضار ہنا چاہیئے، صبر کے ساتھ ثواب کا استحضار بلکہ یقین بھی رکھنا چاہیئے۔
قرآن کریم میں ارشاد باری تعالیٰ ہے:

وَمِنَ النَّاسِ مَنْ يَكْثُرُ حَىٰ نَفْسُهُ
ابْتِغَاءَ مَرْضَاتِ اللَّهِ ۖ وَاللَّهُ رَءُوفٌ
بِالْعِبَادِ ﴿۲۰۷﴾ (سورۃ البقرہ: ۲۰۷)

لوگوں میں بعض وہ بھی ہیں جو اپنی جان
بیچ کر اللہ تعالیٰ کی رضا و خوش نودی حاصل
کرتے ہیں، اور اللہ اپنے بندوں پر
بہت مہربان ہے۔

دوسری جگہ ارشاد فرمایا:

أَفَمَنْ اتَّبَعَ رِضْوَانَ اللَّهِ كَمَنْ بَاءَ
بِسَخَطِ اللَّهِ وَمَا أُورِثَ جَهَنَّمَ ۖ
وَبُئْسَ الْمَصِيرُ ﴿۱۶۲﴾ (سورۃ آل عمران: ۱۶۲)

جو شخص اللہ تعالیٰ کی رضا جوئی چاہتا ہے وہ
اس کی طرح ہو سکتا ہے جو غضبِ الہی
میں جیتا ہے؟ اس کا ٹھکانہ جہنم ہے اور وہ
بُرا ٹھکانہ ہے۔

حدیث میں ہے کہ ”مومن کا معاملہ بڑا عجیب ہے، اس کا ہر حال بھلا ہے۔۔۔۔۔ جب
اس کو نعمت ملتی ہے تو شکر کرتا ہے، شکر اس کے لئے بہتر ہے، اور مصیبت آتی ہے تو صبر کرتا ہے
صبر اس کے لئے بہتر ہے۔“ (مسلم: ۲۲۹۵/۴)

اس کا مطلب یہی ہوا کہ اچھا بُرا ہر حال مومن کے لئے بہتر ہے بشرطے کہ اللہ تعالیٰ کی
طرف سے جان کر راضی بہ رضار ہے۔ اسی وجہ سے ہم مسلمان جن چیزوں کو مان کر مسلمان
ہوئے ہیں ان میں والقدر خیرہ وشرہ من اللہ تعالیٰ بھی ہے، یعنی اچھا بُرا ہر فیصلہ اللہ
تعالیٰ کی طرف سے ہوتا ہے، جہاں تک ثواب کی اُمید رکھنے کی بات ہے تو اس سلسلے میں یہ
حدیث پڑھ لینا کافی ہے کہ آپ ﷺ نے فرمایا: ”اللہ تعالیٰ فرماتا ہے کہ میں جب اپنے
کسی مومن بندے کی محبوب چیز دنیا کی نعمتوں میں سے لے لیتا ہوں اور وہ میرے فیصلے پر
راضی رہتا ہے تو میں جنت سے کم کوئی بدلہ نہیں دیتا ہوں۔ (بخاری: ۲۴۱۱/۱۱)

خلاصہ یہ ہے کہ مومن کو چاہیئے کہ ہر حال میں راضی بہ رضار ہے اور مشکلات و مصائب
میں ثواب کی اُمید پر صابر و ثابت قدم رہے۔

ہر وقت دل میں دنیا کا حساب و کتاب اور دنیا کے کاموں کا ذکر نہ رکھے بلکہ دھیان بھی اللہ ہی کا رکھے۔

نمبر ۱۸ میں ذکر اللہ کی کثرت کی ہدایت دی تھی، یہاں غیر اللہ میں دھیان لگائے رکھنے اور دل میں ہر وقت بجائے اللہ تعالیٰ کے دنیا و مافیہا کے تعلقات، بیوی بچے، مال دولت، جائیداد و کاروبار، آپسی معاملات کو غالب رکھنے سے منع فرما رہے ہیں، اس لئے کہ دل اللہ تعالیٰ کی معرفت و محبت اور ایمان و یقین کا محل ہے، جس کے گھر میں اسی کو رہنا چاہیئے، اس لئے دل کو اس کا عادی بنانا چاہیئے کہ وہ اللہ تعالیٰ ہی کی طرف دھیان رکھے، دوسرے امور کی طرف وقتی طور پر دھیان دے، مستقل طور پر تو اپنے محبوب حقیقی اور معبود و مقصود ہی میں مشغول رہے؛ کیوں کہ کسی شخص کے سینے میں بھی دو دل نہیں ہیں، حق تعالیٰ کا ارشاد ہے:

مَا جَعَلَ اللَّهُ لِرَجُلٍ مِّنْ قَلْبَيْنِ فِيْهِ ۚ (سورۃ الاحزاب: ۴)
اللہ نے کسی بھی شخص کے سینے میں دو دل پیدا نہیں کئے۔

جب ہمارے سینے میں ایک ہی دل ہے تو یا تو وہ اللہ تعالیٰ کی طرف متوجہ ہو سکے گا یا غیر اللہ کی طرف، بہ یک وقت دونوں جانب متوجہ ہونا ممکن نہیں، اسی لئے اہل ایمان کی شان میں فرمایا گیا:

وَالَّذِينَ آمَنُوا أَشَدُّ حُبًّا لِلَّهِ ط
جو لوگ ایمان والے ہیں وہ اللہ ہی سے سب سے زیادہ محبت رکھتے ہیں۔ (سورۃ البقرۃ: ۱۶۵)

اس میں کوئی شک نہیں ہے کہ مال و متاع اور جاہ و مرتبہ کی محبت آدمی کی فطرت میں داخل ہے حق تعالیٰ نے خود ہی فرمایا:

وَإِنَّهُ لِحُبِّ الْخَيْرِ لَشَدِيدٌ ۝۸

(سورة العنكبوت: ۸)

اور حقیقت یہ ہے کہ وہ مال کی محبت میں
بہت پکا ہے۔

اسی طرح فرمایا:

زَيْنَ لِلنَّاسِ حُبُّ الشَّهَوَاتِ مِنَ
النِّسَاءِ وَالْبَنِينَ
وَالْقَنَاطِيرِ
الْمُقَنْطَرَةِ مِنَ الذَّهَبِ
وَالْفِضَّةِ
وَالْخَيْلِ الْمُسَوَّمَةِ
وَالْأَنْعَامِ
وَالْخَرِثِ ۚ ذَٰلِكَ مَتَاعُ
الْحَيَاةِ الدُّنْيَا ۗ
وَاللَّهُ عِنْدَهُ حُسْنُ
الْأُبَاطِ ۝۱۴ (سورة آل عمران: ۱۴)

لوگوں کے لئے ان چیزوں کی محبت خوش
نما بنادی گئی ہے جو ان کی نفسانی خواہش
کے مطابق ہوتی ہیں، یعنی عورتیں، بچے،
سونے چاندی کے لگے ہوئے ڈھیر،
نشان لگائے ہوئے گھوڑے، چوپائے
اور کھیتیاں۔ یہ سب دنیوی زندگی کا
سامان ہے (لیکن) ابدی انجام کا حسن تو
صرف اللہ کے پاس ہے۔

چوں کہ یہ چیزیں آدمی کی مرغوبات میں سے ہونے کے باوجود فانی اور ختم ہو جانے والی
ہیں اس لئے عقل مند کے نزدیک جی لگانے کے بالکل قابل نہیں، جنہیں غیر اللہ کے فانی
ہونے اور اللہ تعالیٰ کے لافانی اور باقی ہونے کا یقین حاصل ہے وہ کیسے باقی کے مقابلے میں
فانی پر اپنا دل قربان کر سکتے ہیں؟ اور کیوں کر اللہ تعالیٰ کے مقابلے میں دل کو متاعِ دنیا میں
مشغول رکھ سکتے ہیں؟ اس لئے یہ تعلیم دی جا رہی ہے کہ مومن ہر وقت دل کو دنیا کے حساب
و کتاب اور نفع و نقصان کی چکر میں لگائے نہ رکھے بلکہ تمام نعمتوں کے خالق اور تمام مرتبوں کے
مالک حق جل شانہ کی یاد اور اس کے ذکر مذاکرے میں دلچسپی لے اور اسی کی طرف دھیان
بنائے رکھے۔ واقعہ یہ ہے کہ دنیا کی فکریں ذہن کو مشغول اور دل کو بے چین کئے رکھتی ہیں اور
یادِ الہی ان تشویشوں اور بے چینوں کو دور کر کے مسرور و مطمئن رکھنے میں مددگار ثابت ہوتی
ہے، ارشادِ بانی ہے:

الَّذِينَ آمَنُوا وَتَطْمَئِنُّ قُلُوبُهُمْ
بِذِكْرِ اللَّهِ ۖ أَلَا بِذِكْرِ اللَّهِ تَطْمَئِنُّ
الْقُلُوبُ ﴿٢٨﴾ (سورة الرعد: ۲۸)

یہ وہ لوگ ہیں جو ایمان لائے ہیں، اور
جن کے دل اللہ کے ذکر سے اطمینان
حاصل کرتے ہیں۔ سنو! یادِ الہی ہی سے
دل مطمئن ہوتے ہیں۔

۲۴

جہاں تک ہو سکے دوسروں کو فائدہ پہونچائے،

خواہ دنیا کا ہو یا دین کا۔

قرآن مجید میں انسانیت کی نفع رسانی اور ان کے ساتھ ہم دردی کی طرف بہت توجہ
دلائی گئی ہے، ارشادِ بانی ہے:

وَيُطْعِمُونَ الطَّعَامَ عَلَى حُبِّهِ
مُسْكِينًا وَيتِيمًا وَأَسِيرًا ﴿٨﴾
(سورة الدھر: ۸)

اور وہ (نیک بندے) اللہ تعالیٰ کی محبت
کی خاطر مسکینوں، یتیموں اور قیدیوں کو
کھانا کھلاتے ہیں۔

نیکوں کا ذکر کرتے ہوئے فرمایا:

وَآتَى الْبَالَ عَلَى حُبِّهِ ذَوِي الْقُرْبَىٰ
وَالْيَتَامَىٰ وَالْمَسْكِينِ وَابْنَ
السَّبِيلِ ۖ وَالسَّائِلِينَ وَفِي
الرِّقَابِ ۖ (سورة البقرہ: ۱۷۷)

اور (نیک یہ ہے کہ) اللہ کی محبت میں اپنا
مال رشتہ داروں، یتیموں، مسکینوں،
مسافروں، اور سانکلوں کو دیں اور غلاموں
کو آزاد کرانے میں خرچ کریں۔

دینی نفع پہونچانے کی بھی بہت تاکید ہے مثلاً فرمایا:

وَلْتَكُنْ مِنْكُمْ أُمَّةٌ يَدْعُونَ إِلَى
الْخَيْرِ وَيَأْمُرُونَ بِالْمَعْرُوفِ وَيَنْهَوْنَ
عَنِ الْمُنْكَرِ وَأُولَئِكَ هُمُ
الْمُفْلِحُونَ ﴿۱۰۴﴾ (سورة ال عمران: ۱۰۴)

اور تمہارے درمیان ایک جماعت ایسی
ہونی چاہئے جس کے افراد بھلائی کی
طرف بلائیں، نیکی کی تلقین کریں اور
برائی سے روکیں، ایسے ہی لوگ ہیں جو
فلاح پانے والے ہیں۔

نبی کریم ﷺ کا ارشاد ہے:

وَاللَّهِ فِي عَوْنِ الْعَبْدِ مَا كَانَ الْعَبْدُ فِي
عَوْنِ أَخِيهِ (رواہ مسلم: ۲۶۹۹)

اللہ اپنے بندے کی مدد میں رہتا ہے
جب تک کہ بندہ اس کے بھائی کی مدد
میں رہتا ہے۔

ایک حدیث میں ہے کہ ”جو شخص کسی پریشان حال کی فریاد رسی اور کار بر آری کرے اللہ
تعالیٰ اس کے لئے تہتر بخششیں لکھ دیتے ہیں، جن میں سے ایک تو اس کے تمام دنیوی کاموں
کے لئے کافی ہو جائے گی اور بہتر آخرت میں کام آئیں گی۔ (شعب الایمان: ۱۲۰/۶)
ایک حدیث میں ہے کہ ”جس شخص نے کسی مسلمان کی کوئی تکلیف دور کر دی تو اللہ تعالیٰ
قیامت کے دن اس کی تکلیفوں میں سے ایک تکلیف دور کر دے گا۔“ (بخاری: ۹۷/۵)
ایک حدیث میں ہے کہ ”کسی بیوہ یا یتیم کے لئے کمانے والا راہِ خدا میں جہاد کرنے
والے کے برابر ہے۔“ (بخاری: ۴۳۷/۱۰)

وغیرہ بے شمار آیات و احادیث ہیں جن سے معلوم ہوتا ہے کہ مسلمانوں کو ایک دوسرے
کا خیر خواہ ہونا چاہیئے، اپنی بساط کے مطابق دینی اور دنیوی مدد کرتے رہنا چاہیئے، کیوں کہ ایک
دوسرے کی خیر خواہی اور نفع رسانی اللہ و رسول کی پسندیدہ صفات میں سے ہے، حتیٰ کہ اس
معاملے میں تو مسلمانوں کی تخصیص بھی نہیں ہے، بلکہ الحاظِ مذہب و ملت ہر دُکھی کا دُکھ دور کرنا
چاہیئے، اور دین و دنیا کا نفع پہنچاتے رہنا چاہیئے۔

ایک حدیث میں ہے کہ حق تعالیٰ قیامت کے دن بندے کو بلا کر پوچھے گا میں بیمار ہو گیا

تھا تو نے میری مزاج پُرسی کیوں نہیں کی؟ بندہ کہے گا آپ تو بیماری سے پاک ہیں، اللہ تعالیٰ فرمائے گا میرا فلاں بندہ بیمار ہوا تھا مگر تو نے اس کی عیادت نہیں کی اگر کرنے جاتا تو مجھے یعنی میری رضا کو وہاں پالیتا، پھر پیسا ہونے اور پانی نہ پلانے، ننگا ہونے اور کپڑا نہ پہنانے کی بابت سوالات فرما کر یہی کہتا رہے گا کہ اگر تو اس کی حاجت برآری کو پہونچتا اور مدد کرتا تو مجھے وہاں پالیتا، یعنی میری رضا و خوش نودی کو پالیتا۔ (مسلم: 2569)

اس حدیث میں انسانیت نوازی اور نفع رسانی کی فضیلت اور اہمیت خوب واضح ہے۔

۲۵

کھانے پینے میں نہ اتنی کمی کرے کہ کم زور یا بیمار ہو جائے
نہ اتنی زیادتی کرے کہ عبادت میں سُستی ہونے لگے۔

ہر کام میں قصد و اعتدال یعنی میانہ روی اسلام میں بہت پسندیدہ صفت ہے، عقل بھی یہی کہتی ہے کہ درمیانی چال پسندیدہ چال ہے، بالخصوص کھانے پینے میں اعتدال تو اور بھی زیادہ ضروری ہے۔ کیوں کہ اس سے آدمی کی صحت کا تعلق ہے، اور تمام دینی و دنیوی کاموں کی بہتر تکمیل صحت کی سلامتی پر موقوف ہے، اس لئے خود قرآن کریم نے بڑے اہتمام سے اس پر متنبہ کیا ہے:

وَكُلُوا وَاشْرَبُوا وَلَا تُسْرِفُوا ۚ إِنَّهُ لَا يُحِبُّ الْمُسْرِفِينَ ﴿۳۱﴾
اور کھاؤ اور پیو اور فضول خرچی مت کرو،
یاد رکھو کہ اللہ فضول خرچ لوگوں کو پسند
نہیں کرتا۔ (سورۃ الاعراف: ۳۱)

اطباء بھی یہی کہتے ہیں جب تک بھوک اچھی طرح نہ لگ جائے کھانا نہیں چاہیئے اور تھوڑی بھوک باقی رکھ کر ہی کھانے سے رُک جانا چاہیئے، اس سے غذا کے جزو بدن بننے میں

مدد ملتی ہے اور طبیعت کے چُست اور بانشاط رہنے میں سہولت رہتی ہے، ورنہ جب آدمی نفسانی تقاضوں کے مطابق موقع بے موقع اور ہوس بھر کھانے کا عادی ہوگا تو ہمیشہ اس کی طبیعت میں انقباض اور کاہلی غالب رہے گی، لازماً اس کے تمام کاموں پر اثر پڑے گا، نہ ہی دین کے تقاضے صحیح طریقہ پر پورے کر سکے گا اور نہ ہی دنیا کے معاملات ڈھنگ سے ادا کر سکے گا، اس لئے کھانے پینے میں ایک مسلمان کو اعتدال کا اہتمام کرنا چاہیئے۔

حضرت عمرؓ فرماتے ہیں: ”کھانے پینے میں زیادتی کرنے سے بچو، کیوں کہ یہ جسم کو خراب کرنے، امراض کو پیدا کرنے، اور سستی و کاہلی لانے والا عمل ہے، اعتدال کے ساتھ کھانا پینا نظامِ صحت کو درست رکھتا ہے، اور اسرف جیسے مذموم عمل سے بچاتا ہے۔

(روح المعانی: ۸/۳۸۸)

البتہ بعض لوگ جو یہ سمجھتے ہیں کہ کم کھانا سلوک و تصوُّف کے لوازم میں سے ہے اور اس خیال سے قدرِ حاجت سے بھی بہت کم تناول کرتے اور ترکِ لذات و مُقَوِّیات کا اہتمام کرتے ہیں یہ بھی بالکل غلط خیال ہے، اسلام میں طریق و سلوک اعمالِ صالحہ کے اہتمام اور معاصی و منکرات سے اجتناب کے ذریعہ راہِ خدا میں ترقی کرتے رہنے کا نام ہے، نہ کہ حلال و جائز نعمتوں سے اجتناب کرنے کا، یہ تو غیر مسلم جو گیوں کے خیالات ہیں کہ وہ ترکِ لذت و شہوات کو ریاضت و مجاہدہ سمجھتے اور خواہ مخواہ تکالیف برداشت کرتے ہیں، اسلام جو کہ دینِ فطرت ہے وہ اس کی تعلیم نہیں دیتا، بلکہ منع کرتا ہے، ارشادِ ربانی ہے:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ ط
 کہو کہ: ”آخر کون ہے؟ جس نے زینت کے اُس سامان کو حرام قرار دیا ہو جو اللہ نے اپنے بندوں کے لئے پیدا کیا ہے“
 (سورۃ الاعراف: ۳۲)

اور (اسی طرح) پاکیزہ روزیوں کو؟“

اور اہل کتاب کا رد کرتے ہوئے فرمایا:

وَرَهْبَانِيَّةً ابْتَدَعُوهَا مَا كَتَبْنَاهَا
 عَلَيْهِمْ إِلَّا ابْتِغَاءَ رِضْوَانِ اللَّهِ فَمَا
 رَعَوْهَا حَقَّ رِعَايَتِهَا

اور جہاں تک رہبانیت کا تعلق ہے وہ
 انہوں نے خود ایجاد کر لی تھی، ہم نے اُس
 کو ان کے ذمے واجب نہیں کیا تھا لیکن
 انہوں نے اللہ کی خوش نودی حاصل کرنی
 چاہی، پھر اُس کی ویسی رعایت نہ کر سکے
 جیسے اُس کا حق تھا۔

(سورۃ الحديد: ۲۷)

حالاں کہ ان لوگوں نے یہ ترک لذات و شہوات صرف رضائے الہی کی غرض سے کیا تھا
 مگر نہ وہ عند اللہ معتبر ہو سکا نہ ہی وہ لوگ اس پر قائم رہ سکے، اس لئے کھانے پینے میں اتنی کمی
 بھی مناسب نہیں ہے کہ حقوقِ نفس پامال ہوں اور ضعف و کم زوری پیدا ہو جائے ایسی زیادتی
 بھی مذموم ہے جو نشاطِ طبعی کو ختم کر کے سستی و کاہلی پیدا کر دے، بلکہ اعتدال و میانسہ روی کا
 معمول رکھنا چاہیے۔

۲۶

اللہ تعالیٰ کے علاوہ کسی سے طمع نہ رکھے، نہ کسی طرف
 خیال دوڑائے کہ فلاں جگہ سے یہ کام ہو جائے گا۔
 بھروسہ کرنے کے قابل صرف اللہ کی ذات ہے، کیوں کہ وہی ایک ذاتِ قادرِ مطلق
 ہے، بے نیاز ہے، اور مالک و مختار ہے باقی سب عاجز و بے بس ہیں، سرِ پا فقر و احتیاج ہیں،
 ایک محتاج دوسرے محتاج سے کیا توقع رکھ سکتا ہے؟ قرآن مجید میں فرمایا گیا:

إِنَّ اللَّهَ عَلَىٰ كُلِّ شَيْءٍ قَدِيرٌ ﴿۱۳۸﴾

(سورة البقرة: ۱۳۸)

بے شک اللہ ہر چیز پر قدرت رکھنے والا ہے۔

ایک دوسرے موقع پر ارشاد باری ہے:

مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا ۖ وَمَا يُمْسِكُ فَلَا مُرْسِلَ لَهُ مِنْ بَعْدِهِ ۗ وَهُوَ الْعَزِيزُ الْحَكِيمُ ﴿۲﴾ (سورة الفاطر: ۲)

جس رحمت کو اللہ لوگوں کے لئے کھول دے، کوئی نہیں ہے جو اُسے روک سکے، اور جسے وہ روک لے، تو کوئی نہیں ہے جو اس کے بعد اُسے پہنچا سکے۔ اور وہی ہے جو اقتدار کا بھی مالک ہے، حکمت کا بھی مالک۔

اسی طرح ایک اور مقام پر ہے:

إِنَّ اللَّهَ بِأَلْبَاسٍ أَمْرٌ ۚ قَدْ جَعَلَ اللَّهُ لِكُلِّ شَيْءٍ قَدْرًا ﴿۳﴾ (سورة الطلاق: ۳)

یقین رکھو کہ اللہ اپنا کام پورا کر کے رہتا ہے (البتہ) اللہ نے ہر چیز کا ایک اندازہ مقرر کر رکھا ہے۔

یہ اور ان جیسی بے شمار آیات بتلاتی ہیں کہ حق تعالیٰ شانہ مالک و مختار ہے جو چاہے سو کر سکتا ہے، بندے خود اپنے مالک نہیں ہیں تو دوسروں کے کیا مالک ہو سکتے ہیں۔

ارشادِ باری ہے:

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ ۗ وَاللَّهُ هُوَ الْغَنِيُّ الْحَمِيدُ ﴿۱۵﴾ (سورة الفاطر: ۱۵)

اے لوگو! تم سب اللہ کے محتاج ہو، اور اللہ بے نیاز ہے، ہر تعریف کا بذاتِ خود مستحق ہے۔

ایک اور جگہ ارشادِ باری ہے:

إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ ۗ

کان لگا کر سنو! تم لوگ اللہ کو چھوڑ کر جن کو دُعا کے لئے پکارتے ہو وہ ایک مکھی

وَأَنْ يَسْأَلَهُمُ الذُّبَابُ شَيْئًا
لَّا يَسْتَنْقِذُوهُ مِنْهُ ۖ ضَعُفَ
الطَّالِبُ وَالْمَطْلُوبُ ﴿٤٣﴾

(سورۃ الحج: ۷۳)

بھی پیدا نہیں کر سکتے، چاہے اس کام
کے لئے سب کے سب اکٹھے ہو جائیں،
اور اگر مکھی اُن سے کوئی چیز چھین لے تو وہ
اُس سے چھڑا بھی نہیں سکتے، ایسا دُعا
مانگنے والا بھی بودا اور جس سے دُعا مانگی
جارہی ہے وہ بھی!

نبی کریم ﷺ نے بھی بہت صراحت سے اس حقیقت کو جاہ جابیان فرمایا ہے،
ارشاد ہوا:

واعلم أن الأمة لو اجتمعت على أن
ينفعوك بشيء، لم ينفعوك إلا بشيء
قد كتبه الله لك، وإن اجتمعوا على
أن يضروك بشيء، لم يضروك إلا
بشيء قد كتبه الله عليك

(ترمذی: ۵۷۵/۴)

یقین رکھو کہ پوری امت اگر تمہیں کسی چیز
سے نفع پہنچانے کے لئے اکٹھی ہوگئی تو
بھی تقدیر الہی سے زیادہ نفع نہیں پہنچا
سکتی اور سب کے سب تمہیں کچھ ضرر
پہنچانے پر متفق ہو جائیں تب بھی
تقدیر سے زیادہ ضرر نہیں پہنچا سکتے۔

جب بات یہ ہے کہ سوائے حق تعالیٰ کے کوئی ذات ایسی نہیں جو کسی کو نفع یا نقصان پہنچا
سکے تو پھر آدمی کیسے کسی غیر اللہ سے کوئی توقع یا خوف رکھ سکتا ہے؟ اس لئے مومن کو چاہیے کہ وہ
حق تعالیٰ شانہ کی قدرتِ مطلقہ، حکمتِ بالغہ اور خود مختاری و بے نیازی کے مضمون پر برابر نظر
رکھے رہے، اس کے ساتھ ساتھ مخلوق کی بے بسی و محتاجی کے احوال پر بھی غور کرتا رہے تاکہ
مخلوق سے توقعات اور امیدیں گھٹی رہیں، اللہ تعالیٰ پر توکل اور بھروسے میں اضافہ ہوتا رہے۔
ارشادِ نبوی ہے:

جب تم کچھ مانگو تو اللہ سے مانگو، اور جب
مدد چاہو تو اللہ سے مدد چاہو۔

إذا سألت فاسأل الله وإذا استعنت
فاستعن بالله (ایضاً)

یہ نبی پاک ﷺ کی اس سلسلے میں بہت کافی و شافی ہدایت ہے جسے ملحوظ رکھ کر جینے والا نہ کبھی پریشان ہوگا اور نہ ہی ذلیل و رسوا! البتہ تدابیر و اسباب کا اختیار کرنا اس توکل کے منافی نہیں ہے، ممنوع و مذموم بھی نہیں بلکہ اُن کا ہمیں حکم دیا گیا ہے، اس نمبر کا مقصد یہ نہیں ہے کہ آدمی ہاتھ پیر توڑ کے بیٹھ جائے اور یوں سمجھے کہ غیر اللہ سے کوئی توقع نہ رکھنا چاہیے، اصل مقصود یہ ہے کہ اپنے کاموں کے لئے جو تدبیر ضروری اور مناسب ہے وہ تو کرنا چاہیے اور حکمت و دانش مندی سے کرنا چاہیے، اور تدبیر کو حکم خداوندی سے مؤثر بھی سمجھنا چاہیے مگر حقیقی و مؤثر حق تعالیٰ کے اس حکم اور تقدیر کو سمجھنا چاہیے جو اس نے تدابیر سے وابستہ کر رکھی ہے، جب یہ اعتقاد ہوگا تو تدبیر کر کے بھی تدبیر پر بھروسہ نہیں رکھے گا، دھیان بس مؤثر حقیقی یعنی حق تعالیٰ کی ذاتِ عالی پر ہی رہے گا، اسی سے لو لگائے گا اور اسی پر نظر جمائے رہے گا، پھر اگر تدبیر بے اثر ثابت ہوئی تو زیادہ سے زیادہ طبعی غم ہوگا اس سے زیادہ نہیں، اس لئے کہ توقعات مخلوق سے وابستہ نہ تھے اللہ تعالیٰ سے تھے۔

۲۷

اللہ تعالیٰ کی تلاش میں بے چین رہے۔

رضائے الہی مقصودِ حیات ہے، یعنی ہر کام اس لئے کیا جائے کہ بس اللہ تعالیٰ کو اچھا لگے اور وہ راضی اور خوش ہو جائے، اس کے علاوہ کوئی اور مقصود نہ ہو، اسی کو اللہ تعالیٰ کی تلاش میں بے چین رہنا کہتے ہیں، قرآن و حدیث میں اس کی طرف بار بار توجہ دلائی گئی ہے، ارشادِ ربانی ہے:

وَمَا أُمِرُوا إِلَّا لِيَعْبُدُوا اللَّهَ
مُخْلِصِينَ لَهُ الدِّينَ ۚ حُنَفَاءَ
(سورة البینہ: ۵)

اور انہیں اس کے سوا کوئی اور حکم نہیں دیا
گیا تھا کہ وہ اللہ کی عبادت اس طرح
کریں کہ بندگی کو بالکل یکسو ہو کر صرف
اُسی کے لئے خالص رکھیں۔

أَمَّا إِلَهُكُمْ إِلَهٌ وَاحِدٌ فَاسْتَقِيمُوا
إِلَيْهِ وَاسْتَغْفِرُوا ۖ
(سورة فصلت: ۶)

تمہارا خدا بس ایک ہی خدا ہے، لہذا تم
اپنا رخ سیدھا اسی کی طرف رکھو، اور اُسی
سے مغفرت مانگو۔

فَالِهُكُمْ إِلَهٌ وَاحِدٌ فَلَا أَسْلِبُوْا
(سورة الحج: ۳۴)

لہذا تمہارا خدا بس ایک ہی خدا ہے،
چنانچہ تم اسی کی فرماں برداری کرو۔

وَأَنِيبُوا إِلَىٰ رَبِّكُمْ وَأَسْلِبُوْا لَهُ مِنْ
قَبْلِ أَنْ يَأْتِيَكُمْ الْعَذَابُ ثُمَّ
لَا تُنصَرُونَ ﴿۵۴﴾
(سورة الزمر: ۵۴)

اور تم اپنے پروردگار سے لو لگاؤ، اور اس
کے فرماں بردار بن جاؤ قبل اس کے کہ
تمہارے پاس عذاب آپہنچے، پھر
تمہاری مدد نہ کی جائے۔

يُرِيدُونَ وَجْهَ اللَّهِ وَأُولَٰئِكَ هُمُ
الْمُفْلِحُونَ۔ (سورة الروم: ۳۸)

صحابہ کرامؓ کے اخلاص کی تعریف کرتے ہوئے فرمایا:
جو لوگ اللہ کی خوش نودی چاہتے ہیں، اُن
کے لئے یہ بہتر ہے، اور وہی ہیں جو فلاح
پانے والے ہیں۔

إِلَّا ابْتِغَاءَ وَجْهِ رَبِّهِ الْأَعْلَى
(سورة الليل: ۲۰)

البتہ وہ صرف اپنے اُس پروردگار کی
خوشنودی چاہتا ہے جس کی شان سب
سے اونچی ہے۔

وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا ۝ إِنَّمَا نُطْعِمُكُمْ لِوَجْهِ اللَّهِ (سورة الدھر: ۸، ۹)

وہ اللہ کی محبت کی خاطر مسکینوں، یتیموں، اور قیدیوں کو کھانا کھلاتے ہیں، (اور ان سے کہتے ہیں کہ) ہم تو تمہیں صرف اللہ تعالیٰ کی خوشنودی حاصل کرنے کے لئے کھلا رہے ہیں۔

معلوم ہوا کہ مومن کی زندگی کا مقصد حق تعالیٰ کی رضا و خوش نودی کا حصول ہے، اسی کو صوفیاء لا مقصود الا اللہ کہتے ہیں، نبی کریم ﷺ سے لے کر اولیاء تک صحابہ کرامؓ محدثین عظام، فقہاء، داعی و غازی سب کے سب اپنے ہر چھوٹے بڑے عمل سے رضائے الہی کو طلب کرتے تھے، ہمیشہ اس کا استحضار تھا اور اس فکر و غم میں رہتے تھے کہ اس عمل سے اللہ پاک راضی ہو یا نہیں؟۔

حدیث پاک میں آتا ہے کہ ریاء کا یعنی غیر اللہ کے لئے کام کرنے والے سب سے پہلے جہنم میں ڈالے جائیں گے، جہاد میں بھی اللہ مقصود ہو، حج میں بھی، نماز، روزے میں بھی، حتیٰ کہ کھانے پینے اور بیوی سے ملنے میں بھی رضائے الہی کو مقصود بنانے کی تعلیم دی گئی ہے، اس لئے مسلمانوں کو چاہیئے کہ اپنے تمام اعمال کو خالصۃً لوجہ اللہ کرے، اور اس کی رضا و خوشی کے حصول کے لئے بے تاب و بے چین رہے، اللہ تعالیٰ کو ڈھونڈھنے اور پانے کا یہی طریقہ ہے۔

نعمت تھوڑی ہو یا بہت اللہ تعالیٰ کا شکر بجالائے اور فقر و فاقہ سے تنگ دل نہ ہو۔

یہ بات طے ہے کہ روزی رساں اصلاً حق تعالیٰ شانہ کی ذاتِ عالی ہی ہے، اس نے بندوں کی روزی روٹی بلکہ تمام ضروریاتِ زندگی اپنے ذمے لے رکھی ہے اور وہی اس کے فیصلے فرماتا ہے، البتہ اس کا ہر کام عظیم مصلحتوں اور ہزاروں حکمتوں کے تحت ہوتا ہے، اسی حکمت کے تقاضے سے اس نے اپنے بندوں کی روزی روٹی اور ضروریات کا انتظام ایک جیسا کرنے کے بجائے کمی بیشی کے ساتھ کیا ہے، ارشادِ باری ہے:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ
رِزْقُهَا وَيَعْلَمُ مُسْتَقَرَّهَا
وَمُسْتَوْدَعَهَا كُلٌّ فِي كِتَابٍ
مُبِينٍ ① (سورۃ ہود: ۶)

اور زمین پر چلنے والا کوئی جاندار ایسا نہیں
ہے جس کا رزق اللہ نے اپنے ذمے نہ
لے رکھا ہو، وہ اس کے مستقل ٹھکانے کو
بھی جانتا ہے، اور عارضی ٹھکانے کو بھی،
ہر بات ایک واضح کتاب میں درج ہے۔

وَفِي السَّمَاءِ رِزْقُكُمْ وَمَا تُوعَدُونَ ②
(سورۃ الذاریات: ۲۲)

تمہاری روزی اور جو کچھ تم سے وعدہ کیا
گیا ہے سب آسمانوں میں ہے۔

اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ
(سورۃ الرعد: ۲۶)

اللہ جس کو چاہتا ہے رزق میں وسعت کر
دیتا ہے، اور (جس کے لئے چاہتا ہے)
تنگی کر دیتا ہے۔

اس قلت کی مصلحت کی طرف اشارہ کرتے ہوئے فرمایا:

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ يُنْزِلُ بِقَدَرٍ مَّا يَشَاءُ ۚ إِنَّهُ بِعِبَادِهِ خَبِيرٌ بَصِيرٌ ﴿٢٤﴾
 اور اگر اللہ اپنے تمام بندوں کے لئے رزق کو پھیلا دیتا تو وہ زمین میں سرکشی کرنے لگتے، مگر وہ ایک خاص انداز سے جتنا چاہتا ہے (رزق) اُتارتا ہے۔
 (سورۃ اشوری: ۲۷)

یقیناً وہ اپنے بندوں سے پوری طرح باخبر، اُن پر نظر رکھنے والا ہے۔

مذکورہ آیات سے تین باتیں صراحۃً معلوم ہوتی ہیں، ۱۔ روزی رساں صرف اللہ تعالیٰ ہے، اور اس نے یہ کام اپنے ذمہ لے رکھا ہے، ۲۔ روزی یعنی ضروریاتِ زندگی کی فراہمی میں اس نے حکمتِ یکسانیت نہیں رکھی بلکہ کمی زیادتی کو ملحوظ رکھا ہے۔ ۳۔ بہت سی حکمتوں میں سے ایک یہ بھی ہے کہ سارے ہی لوگ مرثۃ الحال اور مال دار ہو جاتے تو لوگ روئے زمین پر فتنہ و فساد برپا کر دیتے اور نظامِ زندگی درہم برہم ہو جاتا، جب یہ بات ہے کہ روزی اور دیگر نعمتیں آسمانی فیصلوں اور قضاء و قدر کے ماتحت ہیں تو آدمی مناسب سعی اور تدبیر کر لینے کے بعد نعمتیں جتنی بھی ملیں کم یا زیادہ ہر حال میں راضی بہ رضا بلکہ شاکر و قانع رہے، کیوں کہ اسی میں ذہنی سکون اور قلبی راحت ہے اور اسی میں حق تعالیٰ شانہ کی رضا و خوش نودی پوشیدہ ہے۔

پھر یہ بھی حقیقت ہے کہ شکر سے نعمت میں اضافہ ہوتا ہے اور شکوے سے مالکِ حقیقی کی ناشکری و بے قدری ہوتی ہے، کیوں کہ بندوں کا حق تعالیٰ پر کوئی حق نہیں ہے، وہ عطا کرے تو فضل ہے محروم کرے تو عدل ہے، ظلم کسی صورت میں وہ اپنے بندوں پر نہیں کرتا، قرآن کریم میں فرمایا گیا ہے:

لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴿٥﴾
 اگر تم نے واقعی شکر ادا کیا تو میں تمہیں اور زیادہ دوں گا، اور اگر تم نے ناشکری کی تو یقیناً جانو، میرا عذاب بڑا سخت ہے۔
 (سورۃ ابراہیم: ۷)

ایک جگہ ارشاد ہے:

اعْمَلُوا آلَ دَاوُدَ شُكْرًا ۖ وَقَلِيلٌ مِّنْ عِبَادِيَ الشَّكُورُ ﴿۱۳﴾ (سورۃ سبأ: ۱۳)

اے داؤد کے خاندان والو! تم ایسے عمل کیا کرو جن سے شکر ظاہر ہو، اور میرے بندوں میں کم لوگ ہیں جو شکر گزار ہیں۔

دوسری بات حضرتؑ نے اس نمبر میں یہ ارشاد فرمائی کہ ”فقر وفاقہ سے تنگ دل نہ ہو، یعنی اولاً تو فقر وفاقہ کی نوبت کم ہی آتی ہے پھر بھی اگر قضائے الہی سے غربت و ناداری اس حد تک پہنچ جائے کہ آدمی کو فاقہ کرنا پڑے، بھوکا رہنا پڑے، تو بھی صبر و ثبات اور ہمت و حوصلہ سے کام لیتے ہوئے حالات کے بدلنے اور فراخی و کشائش پیدا ہونے کا منتظر رہے، شکوہ و شکایت اور جزع و فزع سے بچتا رہے، اس لئے کہ ہوگا تو وہی جو مقدر ہے مگر بندے کی پہلی حالت یعنی صبر و ثبات دیر یا سویر یعنی دنیا ہی میں یا آخرت میں بہتر بدلے کا سبب بنے گی اور دوسری حالت یعنی شکوہ و شکایت میں دنیا تو گئی ہی آخرت بھی برباد ہو جائے گی، گویا نہ خدا ہی ملانہ وصال صنم کا مصداق ہو جائے گا۔

۲۹

اپنے ماتحتوں اور چھوٹوں کی غلطیوں کو معاف کر دیا کرے۔

غلطی سے کون محفوظ ہے؟ ہر انسان خطا و نسیان کا پتلا ہے، اس لئے اکثر اپنے ماتحت مثلاً بیوی، بچے، شاگرد، نوکر چاکر، اور ماتحت کام کرنے والے لوگوں سے جو غلطیاں ہوتی رہتی ہیں ان پر نرمی اور شفقت کے ساتھ عفو و درگزر کا معاملہ رکھنا چاہیئے، اصلاح و درستی کے لئے بہ قدر ضرورت تنبیہ علاحدہ چیز ہے لیکن اسی کے ساتھ انہیں معاف بھی کر دینا چاہیئے، بالخصوص جب کہ کوئی نادام ہو کہ معافی کا خواستگار ہو۔

بعض لوگوں کی طبیعتیں بہت سخت ہوتی ہیں اور وہ درگزر کرنا جانتے ہی نہیں، انتقامی رویہ اختیار کر لیتے ہیں اور اس کے لئے کسی موقع کی تلاش میں رہتے ہیں، انہیں سوچنا چاہیے کہ ہم خود اللہ تعالیٰ کے کس قدر قصور وار ہیں اور ان بے حد و حساب قصوروں کے باوجود اس سے معافی ہی کے خواستگار اور اُمیدوار ہیں، تو ہم اپنے لئے اپنے بڑے سے جو چاہتے ہیں اپنے چھوٹوں کے لئے بھی تو ہم کو یہی معاملہ پسند کرنا چاہیے۔

قرآن وحدیث میں معاف کردینے کی بڑی فضیلت آئی ہے، حق تعالیٰ شانہ کا ارشادِ گرامی ہے:

خُذِ الْعَفْوَ وَأْمُرْ بِالْعُرْفِ وَأَعْرِضْ
عَنِ الْجَاهِلِينَ ﴿۱۹۹﴾ (سورۃ الاعراف: ۱۹۹)
(اے پیغمبر!) درگزر کا رویہ اپناؤ، اور
(لوگوں کو) نیکی کا حکم دو، اور جاہلوں کی
طرف دھیان نہ دو۔

حضرت ابو بکرؓ اپنے ایک زیر کفالت رشتہ دار کی ایک سنگین غلطی پر اس کی کفالت سے دست بردار ہو جانا چاہتے تھے تو اللہ تعالیٰ نے یہ حکم نازل فرمایا:

وَلْيَعْفُوا وَلْيَصْفَحُوا ۗ أَلَا تُحِبُّونَ أَنْ
يَغْفِرَ اللَّهُ لَكُمْ ۗ وَاللَّهُ غَفُورٌ
رَّحِيمٌ ﴿۲۲﴾ (سورۃ النور: ۲۲)
اور انہیں چاہیے کہ معافی اور درگزر سے
کام لیں، کیا تمہیں پسند نہیں ہے کہ اللہ
تمہاری خطائیں بخش دے؟ اللہ بہت
بخشنے والا بڑا مہربان ہے۔

اپنے نیک بندوں کی تعریف کرتے ہوئے فرمایا:

وَالْكُظَّيْنِ الْغَيِّظِ وَالْعَافِينَ عَنِ
النَّاسِ ۗ وَاللَّهُ يُحِبُّ الْمُحْسِنِينَ ﴿۱۳۳﴾
اور جو غصے کو پی جانے والے اور لوگوں کو
معاف کردینے کے عادی ہیں، اللہ ایسے
نیک لوگوں سے محبت کرتا ہے۔ (سورۃ آل عمران: ۱۳۳)

یہ آیتیں بتا رہی ہیں کہ حق تعالیٰ شانہ اپنے بندوں میں یہ صفت دیکھنا چاہتے ہیں اور پسند کرتے ہیں کہ وہ خطا کاروں سے درگزر کر دیا کریں اور غفو و معافی کو اپنا شیوہ بنائیں، اس

لئے نبی ﷺ کو بھی اس کی تعلیم فرما رہے ہیں اور عامہ مؤمنین کو بھی ترغیب دے رہے ہیں۔
 نبی پاک ﷺ نے خود بھی یہ صفت اختیار کی اور پوری اُمت کو تعلیم بھی یہی دی، فرمایا:
 ما زاد الله عبداً بعفو إلا عزاً اللہ تعالیٰ معاف کرنے والے کی عزت
 بڑھا دیتا ہے۔ (مسلم: ۲۵۸۸)

نیز فرمایا:

صل من قطعک واعط من حرمک کوئی تم سے رشتہ توڑے تو تم اس سے
 واعف عمن ظلمک واحسن الی رشتہ جوڑو، جو تم کو نہ دے تم اس کو دو، جو تم
 من اساء الیک (مسند احمد: ۱۷۲۵۲) پر ظلم کرے تم اس کو معاف کر دو، جو تم
 سے بُرا سلوک کرے اس کے ساتھ اچھا
 سلوک کرے۔

۳۰

کسی کا عیب معلوم ہو جائے تو اس کو چھپائے، کسی اور کے
 سامنے ظاہر نہ کرے، البتہ اگر کوئی کسی کو نقصان پہنچانا
 چاہتا ہے اور تم کو معلوم ہو جائے تو اُسے بتا دو۔

لوگوں کے عیوب کی پردہ پوشی کرنا یعنی چھپانا کسی بھی سماج کی نیک نامی کے لئے ضروری
 ہے، اسلام نے اپنے ماننے والوں کو اس صفت کی طرف بہ طور خاص متوجہ کیا ہے، اور اس پر
 کاربند رہنے کی تاکید بھی فرمائی ہے، سورہ حجرات کی یہ آیت اس باب میں بہت جامع ہے:

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَلَىٰ أَنْ يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَلَىٰ أَنْ يَكُنَّ خَيْرًا مِّنْهُنَّ ۚ وَلَا تَلْبِزُوا أَنْفُسَكُمْ وَلَا تَتَابَزُوا بِالْأَلْقَابِ ۚ بِئْسَ الِاسْمُ الْفُسُوقُ بَعْدَ الْإِيمَانِ ۚ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ ۝۱۱
يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بََعْضُكُم بَعْضًا ۚ أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ۚ وَاتَّقُوا اللَّهَ ۚ إِنَّ اللَّهَ تَوَّابٌ رَّحِيمٌ ۝۱۲

(سورۃ الحجرات: ۱۱، ۱۲)

اے ایمان والو! نہ تو مرد دوسرے مردوں کا مذاق اڑائیں، ہو سکتا ہے کہ وہ (جن کا مذاق اڑا رہے ہیں) خود ان سے بہتر ہوں، اور نہ عورتیں دوسری عورتوں کا مذاق اڑائیں، ہو سکتا ہے کہ وہ (جن کا مذاق اڑا رہی ہیں) خود ان سے بہتر ہوں اور تم ایک دوسرے کو طعنہ نہ دیا کرو اور نہ ایک دوسرے کو بُرے القبا القبا سے پکارو، ایمان لانے کے بعد گناہ کا نامنا بہت بُری بات ہے، اور جو لوگ ان باتوں سے باز نہ آئیں تو وہ ظالم لوگ ہیں، اے ایمان والو! بہت گمانوں سے بچو، بعض گمان گناہ ہوتے ہیں اور کسی کی ٹوہ میں نہ لگو، اور ایک دوسرے کی غیبت نہ کرو، کیا تم میں سے کوئی پسند کرے گا کہ وہ اپنے مرے ہوئے بھائی کا گوشت کھائے؟ اس سے تو خود تم نفرت کرتے ہو! اور اللہ سے ڈرو، بیشک اللہ بڑا توبہ قبول کرنے والا، بہت مہربان ہے۔

یہ آیت اس قسم کی تمام بداخلاقیوں کی مذمت بیان کر رہی ہے، مسخرہ پن بھی عیوب کے اظہار و افشاء کے لئے ہی ہوتا ہے، چوں کہ اس میں عورتیں زیادہ مبتلا رہتی ہیں تو انہیں بہ طور خاص حکم دیا گیا، طعنہ دینا بھی عیوب کے اظہار ہی سے متعلق ہے، بُرے لقبوں اور ناموں

سے پکارنا بھی عیب جوئی ہی کی ایک قسم ہے، بدگمانی بھی اگر دیکھا جائے تو عیوب جاننے ہی کو کہتے ہیں، اخیر میں غیبت بھی یعنی پیٹھ پیچھے بُرائی کرنے سے روکا گیا ہے، غور کیا جائے تو آیت مذکورہ میں مذکور تمام ممانعتیں دوسروں کے عیوب کے درپے ہونے ہی سے تعلق رکھتی ہیں، اس سے معلوم ہوتا ہے کہ اسلامی تعلیمات میں لوگوں کی پردہ دری کو برداشت نہیں کیا جاتا پردہ داری کا حکم دیا جاتا ہے۔

قرآن کریم کے علاوہ احادیث شریفہ میں بھی اس بُری عادت کی مذمت آئی ہے، نبی کریم ﷺ نے فرمایا:

من ستر مسلماً ستره الله يوم القيامة
جو شخص کسی مسلمان کے عیوب چھپائے گا
اللہ تعالیٰ قیامت کے دن اس کے عیبوں
(بخاری: ۵/۹۷)

کو چھپائے گا۔

ایک حدیث میں ہے ”مسلمانوں کو تکلیف مت پہنچاؤ، ان کو عار مت دلاؤ، ان کے عیبوں کی ٹوہ میں مت رہو، اس لئے کہ جو مسلمانوں کے عیوب کی ٹوہ میں رہتا ہے تو اللہ تعالیٰ اس کے عیوب کی گرفت کرتے ہیں اور جن کے عیوب کی گرفت اللہ تعالیٰ فرمانے لگیں تو اس کو ذلیل ہی کر کے رکھ دیتے ہیں۔“ (ابوداؤد: ۵/۱۹۳)

خلاصہ یہ ہے کہ مسلمانوں کو چاہیے کہ آپس میں ایک دوسرے کے عیوب جاننے کے پیچھے نہ پڑیں اور اگر کسی کا عیب معلوم ہو جائے تو جہاں تک ممکن ہو اسے اپنی حد تک رکھیں، کسی کے سامنے ظاہر نہ کریں دوسرے کی بے آبروئی اور بے عزتی کو اپنی ہی رسوائی و ذلت سمجھیں، اس کا فائدہ دنیا میں تو یہ ہوگا کہ مسلم سماج معزز و باوقار رہے گا اور آخرت میں اللہ تعالیٰ ہمارے عیوب کی پردہ داری کرتے ہوئے ہمیں سر محشر سوا ہونے سے بچالے گا، اور اگر ہم نے ایسا نہیں کیا تو دنیا میں خود اپنی ذلت و رسوائی ہوگی اور آخرت میں اللہ تعالیٰ کی ستاری سے محروم ہو جائیں گے۔

اس ہدایت میں دو باتیں اور سمجھ لینے کی ہیں، ایک تو یہ کہ کسی کی ستر پوشی اور پردہ داری کا

مطلب دوسروں کے سامنے اظہار کرنے سے بچنا ہے، جہاں تک نکیر و اصلاح کا تعلق ہے تو یہ ذمہ داری اپنی جگہ بالکل برحق ہے کہ حکمت اور تحفظِ ناموس کے ساتھ مسلمانوں کو ان کے عیوب پر متوجہ کرتے رہیں اور اصلاح کی تاکید کرتے رہیں۔

دوسرے یہ کہ اگر کسی شخص میں ایسا عیب ہے جس سے کسی شخص کا یا عوام کا ضرر ہو سکتا ہے تو ایسی صورت میں اس کے ایسے عیب کو اس شخص یا عوام پر ظاہر کر دینا چاہیے، مثلاً کسی شخص میں چوری کی عادت ہو یا قرض لے کر واپس نہ کرتا ہو یا ظالم و بد اخلاق ہو۔ وغیرہ



مہمانوں، مسافروں، غریبوں، اور عالموں کی خوب خدمت کرے۔

ان سب لوگوں کی خدمت بہت بڑی نیکی ہے، اور اچھے لوگوں کی عادت ہے، قرآن کریم میں یہودیوں کو تنبیہ کرتے ہوئے اللہ تعالیٰ نے بہت سے نیک کاموں کا ذکر کیا ہے، اسی ضمن میں فرماتے ہیں:

وَآتَى الْمَالَ عَلَىٰ حُبِّهِ ذَوِي الْقُرْبَىٰ
وَالْيَتَامَىٰ وَالْمَسْكِينِ وَابْنَ السَّبِيلِ
وَالسَّائِلِينَ وَفِي الرِّقَابِ ۖ

اور اللہ کی محبت میں یا مال کی محبت کے
باوجود اپنا مال رشتہ داروں، یتیموں،
مسکینوں، مسافروں، اور سانکلوں کو دیں
(سورۃ البقرہ: ۱۷۷)

اور غلاموں کو آزاد کرانے میں حشر چ
کریں۔

اس آیت میں رشتہ داروں، یتیموں، مسکینوں، مسافروں مانگنے والوں اور قیدیوں یا غلاموں کو آزاد کرانے میں اپنا مال خرچ کرنے کو ایمان لے کی طرح حقیقی نیکی شمار فرمایا ہے۔ مہمان نوازی تو خصوصیاتِ اسلام میں سے ہے، اس صفت کی مستقل فضیلت آئی ہے،

بلکہ حکم دیا گیا ہے، ارشادِ نبوی ہے:

من كان يؤمن بالله واليوم الآخر
فليكرم ضيفه

(بخاری: ۱۰/۴۴۵)

مسافروں کے بارے میں فرمایا:

--- او بیتا لابن السبیل بناہ

(ابن ماجہ: ۲۴۲)

صدقہ جاریہ کے ذرائع میں حضور ﷺ نے یہ بھی بیان فرمایا کہ مسافر خانہ کی تعمیر کرنا جس سے مسافروں کی خدمت کی فضیلت معلوم ہوتی ہے۔

مسکینوں کے ساتھ اس قدر ہم دردی اور یگانگت کا معاملہ فرمایا کہ خود اپنی دعاؤں میں اُن کی معیت اور قیامت کے دن اُن کے ساتھ محشور ہونے کی خواہش ظاہر فرمائی۔ اور حضرت عائشہؓ کو نصیحت فرمائی:

یا عائشة! لا ترد المسکین ولو بشق

تمرۃ یا عائشة! احبی المساکین

وقربہم فان الله یقربک یوم القیمة

(ترمذی: ۴/۴۹۹)

اے عائشہؓ! مسکین کو کچھ نہ کچھ دے دیا

کرو، چاہے کھجور کی پھانک ہی کیوں نہ

ہو، عائشہؓ! مساکین سے محبت کرو اور

انہیں اپناؤ، اللہ تعالیٰ قیامت میں تم کو بھی

اپنا مقرب بنائے گا۔

یتیموں اور بیواؤں کے لئے بھی بہت توجہ دلائی، فرمایا:

کسی بیوہ اور یتیم کے لئے دوڑ دھوپ

کرنے والا بندہ اللہ کے نزدیک راہِ خدا

الساعی علی الارملة والیتیم

کالمجاہد فی سبیل اللہ

(مسند احمد: ۳/۸۷۴)

میں جہاد کرنے والے کے مثل ہے۔

علماء و صلحاء کی خدمت تو دراصل علم کی حفاظت و اشاعت میں مدد ہے، اور اس کی بے شمار

فضیلتیں آئی ہیں، ارشاد نبوی ہے:

ولا یأکل طعامک الا تقی (ابوداؤد: ۴۸۳۲) اور اپنا کھانا نیک لوگوں کو کھلاؤ۔

واضح رہے کہ خدمت سے یہاں ہاتھ پیردبانا مراد نہیں ہے، ضرورت ہو تو یہ خدمت بھی کر سکتا ہے لیکن اصل مقصود اس ہدایت سے ان کی ضروریات کا تکفل کرنا اور مخلصانہ و مخفیانہ طور پر مالی امداد کرنا ہے۔

۳۲

ہر وقت اللہ تعالیٰ سے ڈرتا رہے۔

یعنی اس کی ناراضگی سے ڈرتا رہے، کیوں کہ وہ محبوب و مقصود ہے اگر وہی خوش نہیں تو کائنات ہماری دشمن ہے، محبوب آنکھیں پھیر لیتا ہے تو پھر کسی نعمت میں کوئی مزہ باقی نہیں رہتا، اس لئے جہاں ہر قسم کی توقع اور امید اللہ تعالیٰ ہی سے رکھنا چاہیے اور اس کی مغفرت و مہربانی کا مکمل بھروسہ رکھنا چاہیے وہیں اس محبوب حقیقی اور منعم ازلی کی خفگی، ناراضگی اور شانِ بے نیازی سے بھی خوب ڈرتے رہنا چاہیے کہ ہمارے کسی عمل سے وہ خفا نہ ہو جائے، کیوں کہ ہم عاجز و کم زور بندے اتنے بڑے اور قادر و قہار پروردگار کے غضب یا پکڑ کا سامنا کیسے کر سکتے ہیں؟ اگر وہ خفا ہو جائے تو ہم دونوں جہاں میں تباہ و برباد ہو جائیں گے۔

انبیاء کرام علیہم السلام اتنے بڑے مرتبے پر ہونے اور حق تعالیٰ کے پسندیدہ بندے ہونے کے باوجود حق تعالیٰ کے ناراض ہو جانے سے اور اس کی شانِ بے نیازی سے ہر وقت ڈرتے رہتے تھے؛ حدیث میں ہے کہ خود ہمارے نبی امام الانبیاء صلی اللہ علیہ وسلم بہت کثرت سے

یا مقلب القلوب ثبت قلبی علی اے دلوں کے پلٹنے والے! میرے دل دینک کو اپنے دین پر ثابت رکھ۔

پڑھتے رہتے تھے تو حضرت انسؓ نے ایک دن پوچھا یا رسول اللہ! ہم آپ پر اور آپ کے دین پر ایمان لائے ہیں، کیا پھر بھی آپ کو ہماری گم راہی کا خطرہ ہے؟ آپ ﷺ نے فرمایا:

نعم، ان القلوب بين الاصبعين من اصابع الله، يقلبها كيف يشاء
 ہاں! بندوں کے قلوب اللہ تعالیٰ کی انگلیوں میں سے دو انگلیوں کے درمیان
 (ابن ماجہ: ۱۲۶۰/۲) ہیں، جدھر چاہے پھیر دیتا ہے۔ (یعنی
 ہدایت سے گم راہی کی طرف یا گم راہی سے ہدایت کی طرف!)

یہی حال تمام انبیاء علیہم الصلوٰۃ والسلام کا تھا، وہ لوگ قُرب کے بلند ترین مرتبے پر ہونے کے باوجود حق تعالیٰ سے لرزاں و ترساں رہتے تھے؛ بلکہ حدیث پاک میں آتا ہے کہ قیامت کے دن بڑے بڑے اولوالعزم پیغمبر اپنی بعض معمولی لغزشوں اور بھولوں کو یاد کر کے حق تعالیٰ شانہ سے بے انتہا ڈر رہے ہوں گے۔ (بخاری: ۱۱/۳۱۷)

خلاصہ یہ ہے کہ حق تعالیٰ شانہ اگرچہ بے شک رحیم و کریم ہیں اور اپنے بندوں پر بے انتہا مہربانی فرماتے ہیں، مگر اسی کے ساتھ وہ بہت بے نیاز اور بڑی قدرت والے بھی ہیں خفا بھی ہوتے ہیں پکڑ بھی کر سکتے ہیں، اُس کے رحمن و مہربان ہونے کا تقاضہ بھی یہی ہے کہ ایسے مہربان کی ناراضگی سے ہم ہمیشہ ڈرتے اور بچتے رہیں، اور اس کے مُنقِم اور پکڑ کرنے والے ہونے کا بھی یہی تقاضہ ہے کہ ہم اس کے غضب سے ڈرتے رہیں اسی کے ساتھ مایوسی و نا اُمیدی کو بھی اپنے قریب آنے نہ دیں، نبی کریم ﷺ ایک قریب الموت نوجوان کے پاس آئے اور اس سے پوچھا تمہارا کیا حال ہے؟ اس نے کہا: یا رسول اللہ! اللہ تعالیٰ سے عفو و درگزر کی اُمید بھی ہے اور اپنے گناہوں سے ڈر بھی لگ رہا ہے، آپ نے فرمایا: جس شخص میں یہ دونوں باتیں جمع ہوں اللہ تعالیٰ اس کی اُمید پوری کرتے ہیں اور اس کے خوف کو دور کر دیتے ہیں۔ (ترمذی: ۳۱۱۳)

موت کو ہر وقت یاد رکھے۔

موت ایک ایسی حقیقت ہے کہ جس سے دنیا میں کسی کو اختلاف نہیں لیکن مرنے کے بعد کیا ہوگا؟ اس کی حقیقت پر سے سوائے اسلام کے کسی مذہب نے پردہ نہیں اٹھایا، اسلام موت اور موت کے بعد کا جو نقشہ پیش کرتا ہے وہ کوئی نظریہ نہیں بلکہ عین حقیقت ہے، اس لئے ایک مسلمان کو کبھی اس سے غافل نہیں رہنا چاہئے۔

اسلامی تعلیمات کے مطابق دنیا اور دنیوی زندگی دونوں ناپائے دار ہیں، جو بھی اس دنیا میں پیدا ہوتا ہے وہ مرنے ہی کے لئے پیدا ہوتا ہے اور جو مرتا ہے وہ یقیناً آخرت کے عالم میں اٹھایا جائے گا، اور زندگی کے کاموں کو تو توں کے بارے میں پوچھا جائے گا، ارشادِ باری ہے:

كَيْفَ تَكْفُرُونَ بِاللّٰهِ وَكُنْتُمْ اَمْوََاتًا
فَاَحْيَاكُمْ ۚ ثُمَّ يُمِيتُكُمْ ثُمَّ
يُحْيِيكُمْ ثُمَّ اِلَيْهِ تُرْجَعُونَ ﴿۲۸﴾

(سورۃ البقرہ: ۲۸)

تم اللہ کے ساتھ کفر کا طرزِ عمل کیسے
اختیار کر لیتے ہو، حالاں کہ تم بے جان
تھے، اُسی نے تمہیں زندگی بخشی، پھر وہی
تمہیں موت دے گا، پھر وہی تم کو
(دوبارہ) زندہ کرے گا، اور پھر تم اسی
کے پاس لوٹ کر جاؤ گے۔

معلوم ہوا کہ ہر زندہ انسان کو مرنا ہے اور مرنے کے بعد دوبارہ اُٹھنا ہے اور زندگی کے
بھلے بُرے کا بدلہ دیا جانا ہے، جب یہ بات ہے اور ہم اس پر ایمان بھی لائے ہیں تو ہمیں

موت ہمیشہ یاد رکھنی چاہیے، خواہ ہمیں موت بھلی لگتی ہو یا بُری، سامنہ تو کرنا ہی پڑے گا، ارشادِ باری ہے:

آيْنَ مَا تَكُوْنُوْا يُدْرِكْكُمْ الْمَوْتُ
وَلَوْ كُنْتُمْ فِيْ بُرُوْجٍ مُّشِيْدَةٍ ۝
(سورۃ النساء: ۷۸)

تم جہاں بھی ہو گے (ایک نہ ایک دن) موت تمہیں آ پکڑے گی، چاہے تم مضبوط قلعوں میں کیوں نہ رہ رہے ہو۔

واقعہ یہ ہے کہ دُنیا میں جہاں کہیں اللہ تعالیٰ کی نافرمانی اور معصیت کا وجود ہوتا ہے وہ موت کو بھول جانے کی وجہ سے ہوتا ہے، ساری غفلتوں، گناہوں اور جھگڑوں کا حل اپنی موت کو یاد رکھنا ہے۔ نبی کریم ﷺ نے فرمایا:

اکثروا ذکر ہاذم اللذات الموت
لذتوں کو توڑنے والی چیز یعنی موت کو
(ترمذی: ۴۷۹/۴) زیادہ یاد کرو۔

خود آپ ﷺ بھی ہمیشہ موت کو یاد رکھتے اور یاد دلاتے رہتے تھے، ایک انصاری صحابیؒ نے آپ سے دریافت کیا سب سے زیادہ سمجھ دار اور عقل مند مسلمان کونسا ہے؟ آپ ﷺ نے ارشاد فرمایا:

اکثرهم للموت ذکراً وأحسنهم لما
بعده استعداد اولئک الاکیاس
جو موت کو ہمیشہ یاد رکھنے والے اور موت کے بعد کے لئے تیاری کرنے والے
(ابن ماجہ: ۴۲۵۹) لوگ ہیں، وہی ہوشیار لوگ ہیں۔

پس معلوم ہوا کہ عقل مند وہی آدمی ہے جو اپنی موت کو یاد رکھے، اور موت اور موت کے بعد کی زندگی میں کامیابی کے لئے اللہ تعالیٰ کے بتائے ہوئے طریقہ کے مطابق تیاری میں مصروف رہے، کسی وقت غافل نہ ہو۔

۳۴

روزانہ کسی وقت بیٹھ کر دن بھر کے کاموں کو سوچا کرے
جو نیکی یاد آئے اس پر شکر بجالائے اور گناہ پر توبہ کرے۔

اس کو محاسبہ اور مراقبہ کہتے ہیں، یعنی اپنے اعمال کا جائزہ لیتے رہنا، اس لئے کہ یہ دنیا کی
زندگی اصلاً ایک تجارت ہے جو آدمی نفع نقصان کے ہوش کے بغیر کرتا چلا جا رہا ہے، مگر قرآن
کریم میں فرمایا گیا:

يَا أَيُّهَا الَّذِينَ آمَنُوا هَلْ أَدُلُّكُمْ عَلَى
تِجَارَةٍ تُنْجِيكُمْ مِنْ عَذَابٍ إِلَيْهِ ⑩
اے ایمان والو! کیا میں تمہیں ایک ایسی
تجارت کا پتہ دوں جو تمہیں دردناک
عذاب سے نجات دلا دے؟ (سورۃ الصف: ۱۰)

ایک اور جگہ کفار کے انجام زندگی کو بتاتے ہوئے فرمایا:

فَمَا رَیَحَتْ تِجَارَتُهُمْ وَمَا كَانُوا
مُهْتَدِينَ ⑪ (سورۃ البقرہ: ۱۶)
نہ اُن کی تجارت میں نفع ہوا، اور نہ اُنہیں
صحیح راستہ نصیب ہوا۔

معلوم ہوا کہ اس دنیا کی زندگی میں آدمی اپنے ہر عمل سے دراصل ایک تجارت کر رہا ہے،
کوئی بد عملی کر کے گھاٹے اور خسارہ میں ہے، کوئی نیکی و فرماں برداری کی راہ چل کے نفع اور
فائدے میں ہے۔

جب زندگی کا ہر عمل ایک کاروبار اور تجارت ہے تو دنیا کے عقل مند تاجر کی طرح آخرت
کے اس تاجر کو بھی چاہیے کہ کاروبار کے نفع و نقصان پر ہر وقت نظر رکھا رہے تاکہ نقصان کی تلافی

بروقت کر سکے، ارشادِ ربانی ہے:

يَا أَيُّهَا الَّذِينَ آمَنُوا اتَّقُوا اللَّهَ
وَلْتَنْظُرْ نَفْسٌ مَّا قَدَّمَتْ لِغَدٍ ۖ
اے ایمان والو! اللہ سے ڈرو، اور ہر شخص
یہ دیکھے کہ اُس نے کل کے لئے کیا آگے

(سورۃ الحشر: ۱۸) بھیجا ہے۔

دنیا کے تاجرین بھی روز کارِ حساب کتاب دیکھ لیتے ہیں اور اگر کچھ نقصان کا اندازہ ہو جاتا ہے تو پوری فکر اور مستعدی سے جلد از جلد اس خسارے کی تلافی کا سامان کر لیتے ہیں، حضرت فرما رہے ہیں کہ جب ہم اپنی زندگی کے ذریعہ آخرت کی تجارت کر رہے ہیں تو ہمیں بھی اپنے نفع نقصان کا حساب روز کارِ روز کر لینا چاہیئے۔

امیر المؤمنین حضرت عمرؓ کی طرف یہ بات منسوب ہے کہ انہوں نے فرمایا:

حاسبوا انفسكم قبل ان تحاسبوا
اپنا محاسبہ کر لو اس سے پہلے کہ تمہارا

(ترمذی: ۲۴۵۹) حساب لیا جائے۔

اس کا آسان اور بہتر طریقہ یہی ہے کہ رات کو سونے سے قبل چند منٹ کے لئے اپنے بستر پر بیٹھ جائے اور صبح اٹھنے سے لے کر اب بستر پر آنے تک کی تمام مصروفیات اور اعمال پر ایک نظر ڈال لے، جب کوئی نیک کام کا کرنا سامنے آئے تو اللہ تعالیٰ کا شکر بجالائے، کیوں کہ ہر نیک اس کی توفیق ہی کی برکت سے وجود میں آتی ہے، اس لئے اس کو فسق دینے والے مہربان کا حق ہے کہ شکر بجالایا جائے، نیز اس لئے بھی شکر ضروری ہے کہ شکر سے نعمت میں اضافے کا وعدہ فرمایا گیا ہے:

لَئِنْ شَكَرْتُمْ لَأَزِيدَنَّكُمْ (سورۃ ابراہیم)

اگر تم نے واقعی شکر ادا کیا تو میں تمہیں اور زیادہ دوں گا۔

تو شکر کی برکت سے ایک تو پروردگار خوش ہو جائے گا دوسرے اس نعمت یعنی نیک کام کی اور زیادہ توفیق دے گا۔

اسی طرح اس مراقبہ اور محاسبے کے دوران کوئی گناہ کا کام یا نامناسب کام یاد آئے تو

ندامت و شرمندگی کا اظہار کرتے ہوئے حق تعالیٰ سے معافی مانگ لے، اور اگر اس گناہ کا تعلق بندوں کے حقوق سے ہے تو تلافی کا ارادہ اور اللہ تعالیٰ سے وعدہ بھی کر لے۔ اس کے بھی دو فائدے ہیں ایک تو یہ کہ اگر موت آگئی تو اللہ تعالیٰ سے معاملہ صاف کر کے مرنے والوں میں شمار ہوگا اور زندگی میں برکت ہوئی تو تلافی کی فکر کرے گا اور آئندہ اس قسم کے گناہوں سے بچنا آسان ہوگا، بہر حال اس مراقبہ اور محاسبہ کا دین کی ترقی میں بہت دخل ہے۔

۳۵

جھوٹ ہر گز نہ بولے۔

یوں تو ہر گناہ آدمی کے دین اور روحانیت کے حق میں ہلاک کر دینے والا زہر ہے، لیکن جھوٹ کی اس میں خاص اہمیت ہے، نمبر دو پر ہر گناہ سے بچنے کی ہدایت دینے کے باوجود بہ طور خاص جھوٹ کو مستقل نمبر کے تحت بیان فرما رہے ہیں، وجہ یہ ہے کہ کتاب و سنت میں اس گناہ سے بہت ڈرایا گیا ہے، اسے منافقوں کی خصلت قرار دیا گیا ہے ظلم فرمایا گیا ہے، لعنتی عمل بتلایا گیا ہے، ارشاد ہے:

فَنَجْعَلُ لِّلْعَنَتِ اللّٰهِ عَلٰی الْكَذٰبِيْنَ ①
(سورہ آل عمران: ۶۱)

اور جو جھوٹے ہیں ان پر ہم اللہ کی لعنت بھیجیں۔

ایک اور جگہ پر فرمایا:

يٰۤاَيُّهَا الَّذِيْنَ اٰمَنُوْا لِمَ تَقُوْلُوْنَ مَا لَا تَفْعَلُوْنَ ②
كَبُرَ مَقْتًا عِنْدَ اللّٰهِ اَنْ
تَقُوْلُوْا مَا لَا تَفْعَلُوْنَ ③
(سورہ الصف: ۲، ۳)

اے ایمان والو! تم ایسی بات کیوں کہتے ہو جو کرتے نہیں ہو؟ اللہ کے نزدیک یہ بات بڑی قابل نفرت ہے کہ تم ایسی بات کہو جو کرو نہیں۔

نبی کریم ﷺ نے بھی جھوٹ سے بچنے کی بہت تاکید فرمائی ہے، ایک حدیث میں ہے:
 ایاکم والکذب فإن الذب یهدی جھوٹ سے بچو، اس لئے کہ کذب
 الی الفجور وان الفجور یهدی الی نافرمانی کی طرف لے جاتا ہے اور
 النار (بخاری: ۵۰۷/۱۰) نافرمانی جہنم میں لے جاتی ہے۔

یہ بھی فرمایا گیا ہے جھوٹ اور ایمان جمع نہیں ہو سکتے، ایک اور حدیث میں ہے کہ آپ
 ﷺ نے ایک دفعہ صحابہ کرامؓ کو بڑے بڑے گناہ بتلائے تو اس میں جھوٹ بولنا بھی شمار
 فرمایا۔ (مسند احمد: ۱۲۳۳۸)

ان سب آیات و احادیث سے کذب بیانی اور جھوٹ بولنے کی مذمت اچھی طرح
 معلوم ہوگئی، اس کے علاوہ اور بہت طریقوں سے جھوٹ کی مذمت بیان کی گئی ہے، بالخصوص
 اللہ تعالیٰ اور رسول ﷺ کی طرف منسوب کر کے جھوٹ بولنا تو اور بھی سخت مذموم حرکت اور
 بدترین عمل ہے، فرمایا:

من کذب علی متعمدا فلیتبوا جو میری طرف جان بوجھ کر جھوٹ
 مقعده من النار۔ (مسند احمد: ۵۸۴) منسوب کرے وہ اپنا ٹھکانہ جہنم میں
 بنالے۔

اس کے بعد معلوم ہونا چاہیے کہ جھوٹ کی بہت سی قسمیں ہیں، آج معاشرہ میں جھوٹ
 عام ہو گیا ہے اور عام ہو جانے کی وجہ سے دینی حلقے بھی بُری طرح متاثر ہو گئے ہیں، حد یہ
 ہے کہ علماء و صلحاء بھی اس بدترین گناہ سے بچے ہوئے نہیں نظر آتے، بہت ڈرنے کی ضرورت
 ہے، جب تک کافی توجُّہ اور فکر کے ساتھ ارادہ و قصد کر کے نہیں بچیں گے بچنے کی کوئی صورت
 بظاہر نہیں ہے، تمام مسلمان بالخصوص سالکین اس مرض کی طرف خاص توجہ دیں، حق تعالیٰ
 توفیق دے۔ آمین

جو محفل خلافِ شرع ہو وہاں ہر گز نہ جائے۔

دین و ایمان کا تحفظ بہت اہم مسئلہ ہے، دین کی سلامتی کے اسباب میں یہ بھی داخل ہے کہ اپنے آپ کو بُرے ماحولوں اور گناہ کے اسباب سے دور رکھے، کیوں کہ ماحول کا دل پر اثر پڑنا ایک لازمی امر اور بدیہی بات ہے، جب آدمی ایسے مقامات پر حبائے گا جہاں منکراتِ شرعیہ کا ارتکاب ہو رہا ہو تو اُن منکرات کے بُرے اثرات سے اپنے دین کو کیوں کر بچا سکتا ہے؟ قرآن مجید میں بھی غلط محفلوں میں شرکت سے منع فرمایا گیا ہے، ارشادِ باری ہے:

وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَةَ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّى يَخُوضُوا فِي حَدِيثٍ غَيْرِهِ ۚ إِنَّكُمْ إِذَا مِثْلَهُمْ ط

(سورۃ النساء: ۱۲۰)

اور اس نے کتاب میں تم پر یہ حکم نازل کیا ہے کہ جب تم اللہ کی آیتوں کو سنو کہ ان کا انکار کیا جا رہا ہے اور ان کا مذاق اڑایا جا رہا ہے تو ایسے لوگوں کے ساتھ اس وقت تک مت بیٹھو جب تک وہ کسی اور بات میں مشغول نہ ہو جائیں، ورنہ تم بھی انہی جیسے ہو جاؤ گے۔

ان مجلسوں میں قرآن کریم کے احکام کا قولاً مذاق اڑایا جاتا تھا بہت سی مجلسیں اب خود مسلمانوں میں ایسی منعقد ہوتی ہیں جن میں آیاتِ قرآن اور احکاماتِ الہیہ کا عملاً مذاق اڑایا جاتا ہے، ہر طرح کی خرافات، بدعات، رسومات و روایات اور فضول خرچیاں دین سے پوری طرح بے نیاز ہو کر کی جاتی ہیں، ایسی جگہوں پر کوئی اچھی بات سننے والا بھی نہیں ہوتا،

ایسی صورت میں ان محفلوں میں شرکت دین و ایمان کے لئے کس قدر نقصان دہ ہے اندازہ کیا جاسکتا ہے۔

آج کل شادی بیاہ کی دعوتوں اور گھریلو تقریبات کا بھی یہی حال ہے کہ اسراف و تبذیر، بے پردگی، عورتوں کا تزئین و تجمل میں غلو کے ساتھ شرکت، فوٹو کشی وغیرہ بے شمار منکرات ہیں جو عام ہو گئی ہیں، اگر قریبی رشتہ داری ہے اور قطع رحمی کا اندیشہ ہے تو ایسی خاص صورتوں میں تو علماء سے مشورہ کر کے عمل کر لیں مگر بالعموم ایسی تقریبات میں شرکت سے مسلمانوں کو احتراز ہی کرنا چاہیے؛ بالخصوص اہل علم و فضل کو تو اس سلسلے میں بہت زیادہ محتاط رہنے کی ضرورت ہے۔

امام بخاریؒ نے بخاری شریف میں ایک باب اس عنوان سے قائم فرمایا ہے: ”باب هل يرجع اذا رأى منكراً فى الدعوة“ پھر اس کے تحت نبی کریم ﷺ کا مقام منکر سے لوٹ جانے کا واقعہ بیان فرمایا ہے، نیز حضرت ابو ایوب انصاریؓ اور حضرت عبداللہ بن عباسؓ کے واقعات بھی ذکر کئے ہیں، شراح حدیث نے اگرچہ اس کے تحت تفصیلی احکام بیان فرمائے ہیں مگر خلاصہ اُن سب کا بہ حیثیت مجموعی یہی ہے کہ مقام منکرات میں پہنچ کر اگر نیکرو اصلاح کر سکتا ہے تو خیر ورنہ شرکت سے گریز کرنا ہی بہتر ہے؛ پس ہر مسلمان بالخصوص سالکین راہ حق کو اپنے دین کی ترقی کے لئے اس ہدایت پر بھی نظر رکھنی چاہیے، خاص صورتوں میں علماء حق سے مشورہ کر لیا کریں۔

۳۷

شرم و حیا اور بُرد باری سے رہے۔

دراصل حیا ہی وہ صفت ہے جو بہت سی برائیوں سے آدمی کو بچا لیتی ہے، مثل مشہور ہے کہ ”بے حیا باش و ہر چہ خواہی گن“ یعنی حیاء سے محروم ہو جانے کے بعد آدمی جو بُرائی کرے کم ہے، حدیث پاک میں یہ مضمون وارد ہوا ہے، ارشادِ نبوی ہے کہ پچھلے دینوں کی جو اچھی باتیں رہ گئی ہیں اُن میں سے ایک یہ بھی ہے:

اذا فاتک الحياء فافعل ما شئت جب حیاء ختم ہو جائے تو جو چاہو کرو۔

(مسند احمد: ۲۳۳۱۴)

اس کے برخلاف شرم و حیا کے بہت فضائل بیان کئے گئے ہیں۔

ایک حدیث میں ہے:

الحیاء من الایمان (ترمذی: ۳۲۱۴) حیا ایمان کا حصہ ہے۔

اسی طرح ایک اور حدیث میں ہے

الحیاء خیر کلّہ (بخاری: ۱۵۲۱/۱۰) حیا سراسر خیر ہے۔

ان سب احادیثِ مبارکہ سے معلوم ہوتا ہے کہ حیاء اور شرم بھلی صفت ہے اور بہت خوبیوں کی حامل ہے، اس کی برکت سے آدمی بہت گناہوں سے محفوظ رہ سکتا ہے، اسی لئے نبی کریم ﷺ نے اپنی تعلیمات میں اس کو بھی شامل فرمایا اور مسلمانوں کو اس کی ترغیب دی۔

البتہ شرم و حیا دو طرح کی ہوتی ہے، ایک فطری ہوتی ہے جسے عرف میں شرمانا یا شرمیلا مزاج کہتے ہیں، یہ ایک فطری کم زوری ہے جو کوئی خوبی نہیں شمار کی جاتی، اس کے مفتابے

میں جرأت و ہمت ہے جو پسندیدہ ہے؛ دوسرے وہ حیاء جو ایمانیہ ہے جو اپنے محسن کی نافرمانی اور بُرے کاموں کے کرنے سے بچاتی ہے اور یہ پسندیدہ ہے، ملا علی قاریؒ نے اس کی تعریف میں لکھا ہے:

الحیاء أن مولاک لا یراک حیث حیاء کی حقیقت یہ ہے کہ تمہارا مولیٰ تمہیں نہا کہ (مرقاۃ المفاتیح: ۱/۱۳۵)

اس تعریف کے بعد آپ کو حیاء کی صحیح معرفت حاصل ہو گئی ہوگی اور یہ بھی سمجھ میں آ گیا ہوگا کہ اس صفت کی احادیث مبارکہ میں اس قدر تعریف و توصیف کیوں آئی ہے؟ بہر حال! مسلمانوں کو چاہیئے کہ اس ہدایت پر بھی دل و جان سے عمل کریں، اپنے اندر حقیقی حیاء پیدا کریں تاکہ حق تعالیٰ کی نافرمانیوں سے بچنا اور اُن کے احکام بجالانا بہت آسان ہو جائے۔ دوسری بات اس نمبر میں یہ بتلائی گئی ہے کہ شرم و حیاء کے علاوہ اپنے اندر ”بردباری“ بھی پیدا کرے، بردباری کو عربی میں حلم کہا جاتا ہے اور اس کا حاصل اپنے اندر وقار و شرافت اور قوت برداشت پیدا کرنا ہے، بسا اوقات آدمی خود تو امن و سلامتی سے رہتا ہے، اور دوسروں کے ساتھ اخلاق مندانہ سلوک رکھتا ہے مگر کوئی شخص اُس کے ساتھ بد اخلاقی و زیادتی سے پیش آئے تو ایسے موقع پر تھمٹل اور وقار کا ثبوت نہیں دے پاتا، حالاں کہ یہی وقت ہوتا ہے جب آدمی کو اپنے خُلق و شرافت کے استعمال کی سخت ضرورت پڑتی ہے، اس لئے ہر مسلمان کو حلم و صبر اور تھمٹل و بردباری کی صفات اپنے اندر پیدا کرنا اور عملی زندگی میں اُس کا مظاہرہ کرنا چاہیئے۔

اگر اپنے اندر یہ باتیں پیدا ہو جائیں تو مغرور نہ بنے کہ میرے اندر ایسی خوبیاں ہیں۔

غرور و استکبار ابلیسی صفات ہیں، عجز و انکسار آدمی صفات ہیں، ہم آدم علیہ السلام کی اولاد ہیں، ہمارے اندر آدمی صفات ہونی چاہئیں، ابلیس کی عادات سے ہم کو کیا مطلب؟ تکبر اور بڑائی جتنا صرف اسی ہستی کو زیب دے سکتا ہے جو اپنے کمالات کا مالک ہو اور جس کی صفات و کمالات ذاتی ہوں، اور وہ ذات صرف باری تعالیٰ کی ہے، اسی لئے اس کا ایک نام المتکبر ہے، ہم بندے ہر خوبی و کمال میں حق تعالیٰ کے محتاج ہیں، جو بھی کوئی اچھی بات ہمارے اندر پائی جائے گی تو وہ اللہ تعالیٰ کی عطا ہوگی، کوئی چھوٹی سے چھوٹی بات ایسی نہیں جو ہمارا ذاتی کمال ہو یا ہماری تخلیق ہو، اسی لئے قرآن وحدیث میں غرور و استکبار کی بہت مذمت بیان کی گئی ہے، حق تعالیٰ کا ارشاد ہے:

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطَرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ وَاللَّهُ بِمَا يَعْمَلُونَ مُحِيطٌ ﴿۴۷﴾ (سورۃ الانفال: ۴۷)

اور ان لوگوں کی طرح نہ ہو جانا جو اپنے گھروں سے اکڑتے ہوئے، اور لوگوں کو اپنی شان دکھاتے ہوئے نکلے تھے، اور دوسروں کو اللہ کے راستے سے روک رہے تھے، اور اللہ نے لوگوں کے سارے اعمال کو (اپنے علم کے) احاطے میں لیا ہوا ہے۔

اپنے نیک بندے حکیم لقمانؑ کی نصائح کے ضمن میں فرمایا:

وَلَا تُصَعِّرْ خَدَّكَ لِلنَّاسِ وَلَا تَمْتَشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ ﴿١٨﴾ (سورۃ لقمان: ۱۸)

اور لوگوں کے سامنے (غور سے) اپنے گال نہ پھیلاؤ، اور زمین پر اترتے ہوئے مت چلو۔ یقین جانو کہ اللہ کسی اترانے والے شیخی باز کو پسند نہیں کرتا۔

سورۃ کہف میں دو دوستوں کا ذکر فرمایا گیا ہے کہ ایک بہت مال دار تھا، دوسرا نادار، مال دار کو اللہ تعالیٰ نے باغات، نہریں، اور کھیتیاں عطا فرمائی تھیں تو وہ غرور میں مبتلا ہو گیا، اپنے غریب دوست پر برتری جتانے اور قیامت و آخرت کا انکار کرنے لگا تھا، اس کے غریب دوست نے اس کو غرور سے روکا اور بُرے انجام سے ڈرایا مگر وہ اپنے مال و دولت کے گھمنڈ میں بدمست تھا، کچھ نہ سمجھا، ایک دن آسمانی آگ نے اس کے کھیتوں کو کھلیان کر دیا اور باغوں، نہروں کو اُجاڑ کے رکھ دیا۔

نبی کریم ﷺ نے بھی اس بدترین مرض سے بہت ڈرایا ہے، پیچھے بھی ہدایت نمبر ۶ اور ۱۳ کے تحت یہ مضمون گزر چکا ہے، ایک حدیث میں ہے:

لَا يَدْخُلُ الْجَنَّةَ أَحَدٌ فِي قَلْبِهِ مِثْقَالُ حَبَّةٍ مِنْ خَرَدٍ مِنْ كِبَرٍ (مسلم: ۹۳/۱)

وہ شخص جنت میں داخل نہ ہوگا جس کے دل میں رائی کے دانے کے برابر بھی کبر ہوگا۔

ایک اور حدیث میں آپ ﷺ نے ارشاد فرمایا:

فَأَهْلُ النَّارِ كُلُّ جَعظَرِي جَوَاطٍ (شعب الایمان: ۷۸۲۰)

جہنمی وہ لوگ ہیں جو سخت مزاج، اینٹنے والے اور تکبر کرنے والے ہیں۔

ایک اور حدیث میں آپ ﷺ نے ارشاد فرمایا:

بینما رجل یتبخر یمشی فی بردیہ قد
اعجبته نفسه فحسف الله به
الارض فهو یتجلجل فیہا انی یوم
القیمة۔ (مسلم: ۲۰۸۸)

ایک شخص دو قیمتی چادریں اوڑھے، ایٹھتے
ہوئے جارہا تھا اور وہ اپنے آپ میں شیخی
بگھا رہا تھا، اللہ تعالیٰ نے اُسے زمین
میں دھنسا دیا، اب وہ قیامت تک زمین
میں دھنستا ہی رہے گا۔

تمام آیات و احادیث سے یہ حقیقت سامنے آتی ہے کہ غرور و استکبار نہ صرف یہ کہ
بندوں کو زیب نہیں دیتا بلکہ اس بدترین صفت کی وجہ سے وہ اللہ تعالیٰ کی نظر سے بھی گر جاتے
ہیں بندوں کے نزدیک بھی مبغوض اور ناپسندیدہ ہو جاتے ہیں، اس لئے مسلمانوں کو چاہیے کہ
کبھی اپنے کسی کمال پر نظر کر کے مغرور نہ ہوں، بلکہ نعمت دینے والے کی عطا و مہربانی اور اپنی
بے بسی پر نظر کر کے نہایت عجز و نیاز اور بندگی کے ساتھ رہیں، ورنہ جو حشر ابلیس لعین کا ہوا وہی
ایک دن ہر مغرور کا بھی ہو سکتا ہے۔ اعاذنا اللہ منہ

۳۹

اللہ تعالیٰ سے دعا کرتا رہے کہ وہ نیک راہ پر قائم رکھے۔

نیک بننا بھی اللہ کی توفیق پر مبنی ہے اور پھر اس نیکی پر قائم رہنا بھی اسی کے فضل و کرم اور
توفیق کا محتاج ہے، اس کو استقامت کہتے ہیں، قرآن و حدیث میں اس بات کی طرف بھی
بہت توجہ دلائی گئی ہے کہ قیامت کے دن آدمی کے خاتمے کی حالت کا اعتبار کیا جائے گا۔

قرآن کریم میں مرنے کے بعد جنت اور اس کی نعمتوں کا وعدہ ایمان و استقامت پر ہی
کیا گیا ہے، ارشاد خداوندی ہے:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿۳۰﴾
(سورۃ فصلت: ۳۰)

جن لوگوں نے کہا کہ ہمارا رب اللہ ہے اور پھر وہ اس پر ثابت قدم رہے تو اُن پر بے شک فرشتے (یہ کہتے ہوئے) اُتریں گے کہ: ”نہ کوئی خوف دل میں لاؤ، نہ کسی بات کا غم کرو، اور اُس جنت سے خوش ہو جاؤ جس کا تم سے وعدہ کیا جاتا تھا۔

دوسری جگہ ارشاد فرمایا:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۳﴾
(سورۃ الاحقاف: ۱۳)

یقیناً جن لوگوں نے یہ کہہ دیا ہے کہ: ”ہمارا پروردگار اللہ ہے“ پھر وہ اس پر ثابت قدر ہے، تو اُن پر نہ کوئی خوف طاری ہوگا، اور نہ وہ غمگین ہوں گے۔

نبی کریم ﷺ سے کسی نے مختصر سی نصیحت کرنے کے لئے کہا تو فرمایا:

قل أمنت بالله فاستقم
کہو! میں اللہ پر ایمان لایا اور اس
(مسلم: 62) (اقرار) پر جمے رہو

ایک اور موقع پر فرمایا:

خير الاعمال ما ديم وان قل
بہترین عمل وہ ہے جو پابندی سے ہو
(بخاری: 6462) اگرچہ تھوڑا ہو۔

معلوم ہوا کہ آدمی جس طرح نیک توفیقی کا محتاج ہے اسی طرح آخر تک اس پر قائم رہنے اور خاتمہ بالخیر ہونے کا بھی سخت محتاج ہے، جب ایسا ہے تو اسی سے سمجھ میں آگیا کہ دین پر ثبات و استقامت کی دعا کس اہتمام اور الحاح و زاری سے کرتے رہنا چاہیئے، اسی لئے حضرت حکیم الامتؒ نے اپنی ان قیمتی اور اہم ترین نصائح کا اختتام دین پر ثبات و استقامت اور خاتمہ بالخیر کے دو اہم اسباب پر فرمایا: ۱۔ نیکو کاری پر مغرور نہ ہونا، ۲۔ دعائے استقامت کا اہتمام رکھنا۔

۴۰

نیک صحبت اختیار کرے۔

بری صحبت سے بچنے کا ذکر پیچھے گذر چکا ہے، اب نیک صحبت اختیار کرنے کی فضیلت بیان کر رہے ہیں، کیوں کہ جس طرح ”بری صحبت سے آدمی کے اخلاق و عادات خراب ہو جاتے ہیں اسی طرح نیک صحبت کی برکت سے اس کی بُری عادات دور ہو کر نیک صفات اور اچھی عادات کی طرف قلبی میلان ہونے لگتا ہے اور آدمی بہت جلد نیک بن جاتا ہے، ارشادِ ربانی ہے:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ﴿١١٩﴾ (سورة التوبة: ۱۱۹)

اے ایمان والو! اللہ سے ڈرو، اور سچے لوگوں کے ساتھ رہا کرو۔

نبی کریم ﷺ سے بھی اس سلسلے میں کئی روایات مروی ہیں جن سے معلوم ہوتا ہے کہ آپ ﷺ نے صحابہ کرامؓ کو مختلف طریقوں سے نیک صحبت کی اہمیت سمجھائی ہے، ارشاد فرمایا:

قال الله وجبت محبتي للمتحابين في والمتجالسين في والمتزاوئين في

اللہ تعالیٰ فرماتا ہے میری محبت واجب ہے ان لوگوں کے لئے جو آپس میں میری وجہ سے محبت رکھتے ہیں، میری وجہ سے

ایک دوسرے کے ساتھ بیٹھتے ہیں، میری

وجہ سے ایک دوسرے پر خرچ کرتے ہیں، اور میری وجہ سے ایک دوسرے کی

زیارت کرتے ہیں۔

(المعجم الکبیر للطبرانی: ۱۵۰)

ایک اور موقع پر نیک صحبت کی مثال دیتے ہوئے فرمایا: ”نیک صحبت کی مثال ایسی ہے جیسے عطار کی صحبت کہ آدمی اگر اس کے پاس جائے گا تو یا تو وہ کچھ خوشبو ہدیہ دے گا، یا تم خرید لوگے، یا کم از کم عطر کی خوشبو تول ہی جائے گی۔“ (بخاری: ۵۵۳۴)

یہ پوچھے جانے پر کہ صحبت و مجالست کے لئے سب سے اچھا شخص کون ہے؟ آپ ﷺ نے فرمایا:

ساتھ رہنے اور صحبت اختیار کرنے کے لئے ایسا شخص سب سے اچھا ہے جس کا دیکھنا تمہیں اللہ کی یاد دلائے۔ (درمنثور: ۴/۲۷۳)

یہی وجہ ہے کہ پہلے زمانہ میں علماء کرام جہاں کہیں جاتے پہلے جلیس صالح کو تلاش کرتے تھے، بخاری شریف کی پہلی حدیث کے راوی حضرت علقمہؓ جب کوفہ یا بصرہ گئے تو سب سے پہلے مسجد میں جا کر تحیۃ المسجد ادا کی اور یہ دعا کی اللھم ارزقنی جلیسا صالحا اے اللہ! مجھے یہاں کوئی نیک صحبت عطا فرما دے، چنانچہ اللہ تعالیٰ نے انہیں مسجد سے باہر نکلتے ہی ایک صحابی رسول ﷺ سے ملاقات کرا دی۔

نیک لوگ وہی ہیں جو خود اتباع شریعت و سنت کرتے ہوں، اللہ تعالیٰ کا کثرت سے ذکر کرتے ہوں، گناہوں سے سختی سے بچتے اور دور رہتے ہوں اور اپنے پاس آنے والوں کو بھی دین پر چلنے کی دعوت دیتے ہوں اور جن کی معیت و صحبت اللہ تعالیٰ کی محبت میں اضافہ کرتی اور آخرت کا شوق بڑھاتی ہو۔

خلاصہ آیات و احادیث اور اس پوری تفصیل کا بس یہ ہے کہ ہر مسلمان کو بالخصوص راہِ خدا کے سالکین کو چاہئے کہ بُری صحبتوں سے دور رہنے کو کافی نہ سمجھیں بلکہ نیک صحبت کا التزام بھی کریں کیوں کہ نیک لوگوں کی صحبت کی برکت سے جس قدر پختہ دین داری حاصل ہوتی ہے کسی اور ذریعہ سے اس قدر حاصل نہیں ہو سکتی۔

آج بتاریخ ۲۸ شوال المکرم ۱۴۴۱ھ بہ روز اتوار رات ۱۲ بجے اس کتاب کی تکمیل و تصحیح سے

فراغت ہوئی۔ حق تعالیٰ شانہ قبول فرمائے۔ آمین